

Vol 41
Nru 208
April - Ğunju 2020

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provincja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2019


comalt@ofm.org.mt
www.ofm.org.mt

Qoxra Quddiem:
*Qabar ta' San Ġakbu
fil-Kattidral Armen ta'
Ġerusalem*

Werrej



6



16



21

26



6	Il-Katidral Armen ta' San Ġakbu
16	Il-Ktieb tal-Gherf
21	It-Tvenvin tas-Silenzju li Jgħib (2)
26	Hruq Doluż, Ester u Mordekaj u l-Festa tal-Purim
33	L-Ewwel Traċċi ta' Ministeri Ekkleżjali fl-Atti Tal-Appostli
41	Min Kienet il-Veronika?



33



X'SE JIGRI

MILL-

PELLEGRINAĠĠI?

Il-kriżi tal-COVID-19 gabet magħha l-kancellazzjoni tal-pellegrinaġġi kollha li kienu ppjanati lejn l-Art Imqaddsa matul dawn l-aħħar xahrejn. Qatt qabel ma assistejna għal sitwazzjoni bħal din, li fiha s-Santwarji tal-Fidwa kellhom prattikament jingħalqu, u spicċaw vojta għal kollox. Dan wara snin li fihom in-numru ta' pellegrini fl-Art Imqaddsa kien dejjem tiela', hekk li lahaq iċ-ċifra ta' 4 miljuni u nofs fis-sena 2019. Min ilu jgħix fl-Art Imqaddsa għal bosta snin jgħid li lanqas f'mumentu ta' tensjoni u gwerer fir-reġjun ma rajna tnaqqis hekk drastiku ta' pellegrini.

Il-Ġimgha Mqaddsa giet iċċelebrata f'Ġerusalemm b'numru limitatissimu ta' patrijiet Franġiskani fil-Bażilika tal-Qabar ta' Kristu. L-istess gara fil-każ tal-Għid tal-Ortodossi meta, għall-ewwel darba, assistejna għaċ-ċerimonja tan-nar imqaddes ta' Sibt il-Għid bil-Bażilika tal-Qabar ta' Kristu li fiha kien hemm biss il-kleru Grieg Ortodoss u l-pulizija. L-insara lokali fl-Art Imqaddsa kellhom jassistu għaċ-ċelebrazzjonijiet mid-dar. Is-sitwazzjoni issa qed titjeb bil-mod, hekk li ġew permessi Quddies għal gruppi ta' mhux aktar minn 20 persuna (li se jitilgħu anke għal 50), imma fi spazji miftuħa.

Ħadd ma jaf kif se tispicċa l-istorja tal-pellegrinaġġi. Naturalment l-assenza totali ta' pellegrini wasslet

*...editorjal
Il-Bażilika
tal-Qabar ta' Kristu
magħluqa*



għal diffikultajiet kbar. L-ekonomija ta' Israel u tal-Palestina tiddependi hafna mit-turiżmu. L-ajruport ta' Ben Gurion hu magħluq u mhux maħsub li se jiftaħ qabel almenu nofs Ġunju, u titjiriet ikunu biss possibbli minn pajjizi li jkunu kwazi ħelsu mill-problema tal-pandemija. Il-Kustodja tal-Art Imqaddsa qed taffaccja sitwazzjoni li fiha ma hemmx iżjed dhul mill-pellegrini. Il-patrijiet li jgħixu fis-Santwarji u l-ħaddiema kollha marbutin mal-kura tas-Santwarji u d-Djar tal-Pellegrini, il-Case Nove, spiċċaw bla xogħol u bla introjti.

Naturalment hemm tama għall-gejjieni. Nafu li din il-kriżi mhijiex se ddum għal żmien indeterminat. Minkejja dan, xorta għad fadal hafna mistoqsijiet

li għad ma għandhomx twegiba. Meta jkunu jistgħu jirritornaw il-pellegrini? Fuq kollox, fi spazji hekk limitati u żgħar, bħalma huma s-Santwarji u t-toroq dojoq ta' Ġerusalem, ikun possibbli li jkun hemm folol ta' pellegrini kif kien hemm sal-lum? Jekk wiehed iqis is-sitwazzjoni jkollu jammetti li, anke n-numri esagerati ta' turisti u pellegrini, kienu digà qed joħolqu problemi kbar fis-Santwarji, rigward l-ordni pubbliku, l-iġjene u l-ekwilibriju psikoloġiku ta' dawk li jieħdu ħsieb is-Santwarji. Mhux veru li kollox kien ward u żahar. Faċli li kont tisma' lil hafna jiftaħru bin-numri kbar ta' viżitaturi. Imma dawn normalment kienu jew politiċi li riedu jkunu popolari, inkella agenziji tal-ivvjaġġar, lukandi, kumpaniji tal-

ajru u organiżmi simili fil-qasam tat-turiżmu, li kienu qed jaqilgħu l-eluf mill-influss tal-pellegrini. Min kien aktar intelligenti u kellu f'moħħu l-kwalità tal-pellegrinaġġi u mhux il-kwantità, kien jgħidlek li hemm bżonn li ssir għażla intelligenti. Hadd ma ried jismagħhom, imma issa dawk li ma ridux jisimgħu sabu ruħhom fi kriżi li qatt ma immaginawha... Kienu jibzgħu mill-gwerer fir-regjun, imma fil-fatt dawn ma kinux għadhom perikolużi għat-turiżmu. Issa sabu ruħhom quddiem sitwazzjoni li qatt ma holmuha.

Aħna l-Patrijiet Franġiskani ma aħniex agenziji tal-ivvjaġġar, għalkemm nagħmlu użu mill-ingranaġġ tal-industrija turistica biex ingibu l-pellegrini fl-Art Imqaddsa. Aħna

jimpurtana li l-pellegrini jkollhom esperjenza ta' kwalità, li fiha jikbru fil-fidi tagħhom. Il-kumpliment irid ikun ukoll, imma ma jistax ikollu l-ewwel post. Issa ahna wkoll irridu naffaċċjaw sfida iebsa. Irridu nippjanaw ahjar kif se norganizzaw il-pellegrinaġġi f'kundizzjonijiet ċertament godda u li rridu nadattaw ruġna għalihom. U dan mhux biss fl-ewwel xhur meta jirritornaw il-pellegrini. Ikollna nammettu li d-dinja kollha se tinbidel. Ma nistgħux immorru lura għal kif konna qabel. U anke l-pellegrinaġġ ma jistax jibqa' bl-istruttura ta' esperjenza tal-massa kif kien sa issa.

Il-Kustodja tal-Art Imqaddsa diġà qed tistudja kif tkun tista' tkompli tilqa' l-pellegrini fis-Santwarji, imma bi kriterji godda. Irridu nistudjaw kif se nagħmlu użu intelligenti mill-ispazji limitati ta' bosta Santwarji, kif se nqassmu l-orarji taż-żjarat tal-pellegrini b'tali mod li ma jiffullawx kollha fl-istess ħin f'Santwarju wieħed. Irridu nistudjaw kif inkunu fidili għall-igijiet ċivili rigward l-igjene tas-Santwarji u rigward il-ġestjoni tal-Case Nove għall-pellegrini, bl-istess mod li jridu jagħmlu l-lukandi u l-istabbilimenti




L-ajruport ta' Ben Gurion vojt

kollha turistiċi f'Israel u l-Palestina. Dan kollu se jkun ifisser sfida kbira, imma li trid issir jekk irridu li l-pellegrini jirritornaw fl-Art Imqaddsa.

Hu importanti li nibqgħu nuru tama u nkunu pozzittivi. Nafu u nemmu li bosta se jkunu dawki li jridu jagħmlu l-pellegrinaġġ lejn l-Art Imqaddsa bħala esperjenza ta' fidi. Lil dawn ngħidulhom li din l-esperjenza se tkun possibbli. Forsi fi gruppi iżgħar u b'modalitajiet differenti, imma ċertament se tibqa' ssir. Fuq kollox, nistgħu nserrġu ras kulhadd li, minkejja li l-kriżi tal-pandemija ħakmet ukoll l-Art Imqaddsa, fejn jigu miljuni ta' turisti minn kull naħa tad-dinja, imma fil-fatt l-impatt tagħha ma kienx daqshekk diżastruż. Għaldaqstant hemm tama li ż-żmien li fih l-Art Imqaddsa tkun post żgur li fih wieħed jivvjagġa hu possibbli li mhux tant fil-bogħod.

Sadanittant nibqgħu nittamaw u naħdmu għal soluzzjonijiet intelligenti. Din l-esperjenza għallmitna li forsi konna qed niġru żzejjed, u li dak li uħud kienu qed isostnu dwaru kien veru: ma nistgħux naqgħu vittma ta' min ried li t-turizmu tal-massa jirrenja anke fl-Art Imqaddsa biex hekk iħaxxen il-bwiet ta' xi wħud li l-interessi tagħhom mhumiex li jgħibu pellegrini li huma intenzjonati li jitolbu, imma turisti biex idawru r-rota ekonomika tal-pajjiż. Ahna l-Frangiskani għadna u nibqgħu hawn biex ninsistu li l-istil ta' pellegrinaġġ bħala esperjenza ta' fidi hu l-uniku triq li għandha futur fl-Art Imqaddsa



IL-KATIDRAL ARMEN TA' SAN ĠAKBU

Noel Muscat ofm

**Tradott u adattat mill-volum ta' Denys Pringle,
The Churches of the Crusader Kingdom of Jerusalem: A Corpus,
Volume 3, The City of Jerusalem,
Cambridge University Press, 2010, n. 319, pp. 168-182.**

Iż-żona tal-belt ta' Ġerusalem li mill-Bieb ta' Ġaffa twasslek lejn il-Bieb ta' Sijon, taqşam il-Kwartier Armen, wiehed mill-erba' kwartieri ta' Ġerusalem li jinkludu l-Kwartier Kristjan, il-Kwartier Musulman u l-Kwartier Lhudi. Hu l-iżgħar kwartier tal-belt il-qadima, imma hu mibni qisu fortizza. Il-parti kbira tiegħu hi meħuda mill-bini tal-Patrijarkat Armen Apostoliku ta' Ġerusalem. Fl-aktar żona qaddisa ta' din il-binja fortizza nsibu l-Katidral Armen ta' San Ġakbu, sede tal-Patrijarka Armen Ortodoss ta' Ġerusalem.

San Ġakbu u t-tifkriet tal-martirju tiegħu


L-Appostlu San Ġakbu, iben Żebedew u hu Ġwanni l-Evangelista, sofra l-martirju taħt is-sultan Erodi Agrippa, li qatagħlu rasu fl-Għid tas-sena 44 w.K. (Atti 12,1-3). Hu l-ewwel wiehed fost l-Appostli li sofra l-martirju. Ghalkemm l-Iskrittura ma tghidx eżattament fejn kien il-post tal-martirju, minn żmien il-qdem dan gie assoċjat ma' Ġerusalem. Fit-tieni nofs tas-seklu 6 il-Pellegrin ta' Piacenza kiteb li l-qabar ta' San Ġakbu jinsab fuq l-Għolja taż-Żebbuġ. Imma mill-bidu tas-seklu 7 twieldet it-tradizzjoni li Ġakbu kien mar jippriedka fi Spanja u li l-qabar tiegħu kien jinsab f'Marmarica,

fit-Tripolitanja. Fis-sena 830, meta l-Afrika ta' fuq kienet waqgħet f'idejn il-Musulmani, il-qabar tiegħu beda jiġi meqjum fil-Galicia, fil-majjistral ta' Spanja, eżattament f'Santiago de Compostela, u mis-seklu 12 l-istorja tat-translazzjoni tar-relikwi tiegħu kienet popolari. L-*Historia Compostellana*, miktuba fl-1139, tgħid li l-fdalijiet ta' San Ġakbu ingarru lejn Compostela mid-dixxipli tiegħu, wara li ġismu kien imħolli mormi barra mill-ħitan ta' Ġerusalem.

Fis-seklu 12 il-post tal-martirju ta' San Ġakbu

f'Ġerusalem kien assoċjat mal-Għolja ta' Sijon. Dan gara x'aktarx għax xi postijiet oħrajn imsemmijin f'Atti 12, bħalma huma l-Ħabs ta' San Pietru u d-Dar ta' Ġwanni-Marku kienu wkoll jinsabu fl-istess żona tal-belt. Imma x'aktarx li dan il-post intagħżel għax fih kien hemm knisja dedikata lil San Menas, li r-rakkont tal-martirju tiegħu kien jixbah hafna lil dak ta' San Ġakbu.

Fis-sena 444 in-nobbli Rumana Bassa kienet waqqfet *martyrium* jew knisja lil San Menas (martri fil-Frigja fis-sena 309), fejn



Armeni Ortodossi jitolbu f'S. Ġakbu

hi bniet ukoll monasteru ta' nisa li tiegħu saret abbadessa. Ghalkemm din il-knisja antika ma għadhiex teżisti, it-tifikira tal-konsagrazzjoni tagħha għadha tinżamm fil-kappella ta' San Menas, li nbriet mill-Ġorġjani bejn l-1072 u l-1088 u li tinsab mal-ġenb tat-tramuntana tal-Katidral ta' San Ġakbu.

L-Armeni u l-Katidral ta' San Ġakbu

F'April 1141, fl-era Kruċjata, l-*catholicos* tal-Armenja, Girgor III Pahlawuni, żar Ġerusalem u ha sehem f'sinodu fil-Knisja tal-Għolja ta' Sijon flimkien mal-Patrijarjka Latin Guglielmo I u l-legat papali Alberico, isqof ta' Ostia. Din iż-żjara x'aktarx kienet l-okkażjoni li fiha l-Armeni reġgħu bnew il-Katidral ta' San Ġakbu, li x'aktarx kien kwazi lest meta r-Re Toros II gie jżur lir-Re Amalrico f'Ġerusalem fis-sena 1163.

L-ewwel deskrizzjoni dettaljata ta' din il-knisja jagħtihielna l-pellegrin Ġermaniż Johan von Würzburg madwar is-sena 1165: "F'dak l-istess post mhux bogħod (mill-monasteru ta' San Saba) hemm knisja ad unur ta' San Ġakbu l-Kbir, fejn l-irħieb Armeni għandhom ukoll sptar kbir biex jaqdu lill-foqra. Hemmhekk tinsab ir-ras tal-istess Appostlu u hi meqjuma ħafna: għax kien qatagħlu rasu Erodi,

u d-dixxipli tiegħu ħadu ġismu lejn Galicia wara li għabbewh fuq ġifen f'Ġaffa, filwaqt li rasu baqgħet fil-Palestina. Il-pellegrini li jżuru l-knisja għadhom jistgħu jaraw din ir-ras."

Ftit wara, fl-1168, Saladin kien ħa l-Eġittu u l-patrijarka Armen ta' Lixandra flimkien mar-rħieb ħarbu lejn Ġerusalem u ġabu magħhom xi 75 manuskritt bil-minjaturi. Pellegrin anonimu fl-1170 ħallat lill-Armeni ta' San Ġakbu u sejhilhom Ġakobiti, imma jinnota li flimkien mar-ras ta' San Ġakbu huma kienu jqimu wkoll id-driegħ ta' San Stiefnu. Xi pellegrini oħrajn kienu jidentifikaw il-knisja bħala l-post tal-martirju ta' San Ġakbu.

Wara l-waqgħa ta' Ġerusalem f'idejn Saladin fl-1187, l-Armeni reġgħu ħadu pussess tal-Katidral ta' San Ġakbu. Huma għandhom *firman* li jiddefendi d-drittijiet tagħhom, u li suppost li kien tahlhom Saladin, għalkemm hemm dubji dwar l-awtentiċità tiegħu. Dan il-Katidral gie wkoll konfermat lill-*catholicos* tal-Armeni mill-Papa Girgor IX f'Marzu 1239 (GOLUBOVICH, *Biblioteca*, II, 291). Il-Kronaka ta' Ernoul (c.1231) tirreferi għal din il-Knisja bħala *mostier monseigneur Saint Jake de Galisse*, u tagħtina deskrizzjoni dettaljata ta' dan il-post fuq il-lvant tat-triq li mit-Torri

ta' David twassal għall-Għolja ta' Sijon. Ernoul jgħid ukoll li dan kien il-post tal-martirju ta' San Ġakbu. Fl-*Estoire d'Outremer* jgħid li kienu l-angli li ġarrew il-ġisem ta' San Ġakbu minn hemm lejn il-Galicia.

Il-Katidral ta' San Ġakbu fl-istorja wara l-era Kruċjata

F'itra li l-patrijarka ta' Ġerusalem, Robert de Nantes kiteb lill-Papa Innoċenz IV f'Settembru 1244, jiddeskrivi l-herba li għamlu t-Torok Khwarizmġani fil-belt ta' Ġerusalem fil-11 ta' Lulju ta' dik is-sena. Meta ma setgħux jattakkaw l-Insara li kienu sabu kenn fil-knejjes u l-ospizji tagħhom, huma attakkaw il-Knisja ta' San Ġakbu, li kienet tal-Armeni li kienu joqogħdu fl-istess belt, u qatlu bix-xabla l-Armeni kollha li sabu hemm ġew, saċerdoti, kleru u lajċi.

Minkejja din il-qerda jidher li l-Knisja baqgħu jżuruha diversi pellegrini lejn tmiem is-seklu 13, bħal Burchard tal-Għolja ta' Sijon (c.1283). Il-pellegrin Dumnikan Ricoldo di Montecroce (1288-1291) jikteb li fil-Knisja hu kien ra irħama li fuqha kien hemm marki tad-dem, u li kienet tiġi indikata bħala l-post li fuq lil San Ġakbu qatgħulu rasu. Tradizzjoni oħra ta' Marino Sanudo tgħid li l-angli ġarrew ir-ras ta' San

Ġakbu minn Ġaffa, fejn hu jgħid li seħħ il-martirju, lejn Ġerusalem.

Il-Ġorgjani għamlu bosta tentattivi fl-epoka tal-Mamelukki biex jieħdu pussess tal-Knisja. Jidher li l-Armeni rnexxielhom dejjem jirreżistulhom billi jappellaw lis-Sultan. Ċertu skriba Armen, Stepanos Erkayn, ikkopja Evangjeljarju fil-Knisja ta' San Ġakbu fl-1321. Il-pellegrini li kienu jiġu mill-Ewropa u mir-Russja lejn Ġerusalem kollha jikkonfermaw li l-Knisja ta' San Ġakbu kienet uffiċjata mill-Armeni.

San Ġakbu ż-Żgħir ukoll meqjum fil-Katidral

Kienu diversi l-pellegrini mis-sena 1340 'il quddiem li bdew jidentifikaw il-patron tal-Katidral fil-persuna ta' San Ġakbu ż-Żgħir, wiehed mill-qraba ta' Ġesù u l-ewwel isqof ta' Ġerusalem, li miet martri fis-sena 63 meta waddbuh mill-pinnaku tat-Tempju għal isfel. Jidher li din it-tradizzjoni tista' tkun vera, u li għalhekk fil-Katidral jiġu meqjuma ż-żewġ qaddisin li t-tradizzjoni tqishom bħala Appostli, jiġifieri San Ġakbu

l-Kbir (festa tiegħu fil-25 ta' Lulju) u San Ġakbu ż-Żgħir (festa tiegħu fit-3 ta' Mejju). Fil-fatt l-Armeni jemmnu li taħt it-tron tal-Patrijarka fl-istess Katidral hemm il-qabar ta' San Ġakbu ż-Żgħir, l-ewwel isqof ta' Ġerusalem. X'aktarx li din it-tradizzjoni twieldet minn tradizzjoni antika li kienet tassocja d-dar ta' San Ġakbu ż-Żgħir mal-Għolja ta' Sijon, u għalhekk kienet tqiegħed hawnhekk it-tron tal-isqof ta' Ġerusalem. Hekk jixhdu kemm Egeria (384) kif ukoll Pietru d-Djaknu. Imma l-Kruċjati kienu

Salib Armen fuq il-bieb tal-Katidral ta' S. Ġakbu





Qabar ta' S. Ġakbu fil-Kattidral

jqimu l-qabar ta' San Ġakbu ż-Żgħir fil-Wied tal-Kedron, imma mingħajr l-ebda bażi storika.

Vizitaturi oħrajn fl-istorja tal-Katidral ta' San Ġakbu

Ftit wara l-1340 il-Frangiskan Nicolò di Poggibonsi daħal jara l-monasteru minn bieb żgħir u jiddeskrivi l-binja: “Ġewwa hemm monasteru kbir u sabiħ, u knisja mill-isbaħ li għandha żewġ bibien żgħar, u fid-daħla tagħha hemm ġiebjja. F'nofs il-ħajt (tat-tramuntana) tal-knisja hemm kappella żgħira, li fiha altar sabiħ. Taħt l-altar hemm irħama ta' lewn aħmar li fiha toqba tonda, wiesgħa erba' swaba' u fonda daqs palma tal-id. Fuqha ġiet

maqtugħa ras San Ġakbu; hemmhekk, b'miraklu divin, l-għada instab fil-Galicia flimkien ma' tnejn mid-dixxipli tiegħu. Hemmhekk dejjem hemm mixgħulin tliet lampieri.”

Wara l-waqqgħa tar-renju Armen taç-Ċilicja f'idejn il-Mamelukki fl-1374-75, ir-Reġina Mariun, il-mara tar-Re Levon V, dahlet soru tal-klawsura f'San Ġakbu sa ma mietet fl-1377, u ndifnet hemmhekk ukoll.

John Poloner jagħtina deskrizzjoni oħra tal-knisja fil-bidu tas-seklu 15: “Il-knisja (tal-Armeni) hi għamla ta' rotunda, u għandha hitan u volti tas-saqaf qawwjin ħafna. Fiç-ċentru għandha erba' kolonni kwadri. Ma

għandhiex twieqi, ħlief waħda tonda bil-ħġieg fil-quċcata, imma fiha aktar minn 300 lampier. Meta kont hemm jien kien hemm madwar 120 lampier mixgħul f'dik il-knisja, kollha f'linfa waħda, hekk li jien qatt ma kont rajt jew smajt b'devozzjoni bħal dik. Lejn ix-xellug tad-daħla juruk il-post li fiħ San Ġakbu l-Kbir qatgħulu rasu, u dan jinsab madwar 222 pass mill-post li fiħ huħ Ġwanni kien jiçcelebra l-quddiesa.”

Il-pellegrin Felix Faber jiddeskrivi l-knisja u l-koppla tagħha wara l-1480: “Din il-knisja hi kbira u għolja, hekk li tisboq kull knisja oħra f'Ġerusalemm, għax l-ewwel ħaġa li wiehed jilmaħ hi l-koppla ta' din il-knisja. Ma għandhiex twieqi, imma d-dawl jidhol minn fetħa żgħira fil-quċcata u jimla l-knisja. Hemm diversi kappelli mal-għub tagħha, li llum huma mġarrfin u desekrati. Fil-knisja hemm imdendlin ħafna lampieri u fin-nofs hemm madwar mija u għoxrin lampier f'linfa waħda.”

Felix, flimkien ma' Grethenios (c.1400) isemmi wkoll żewġ ġebliet tondi li l-anġli kienu ġabu mis-Sinaj lill-Vergni Marija. Fis-seklu 17 jissemmev ukoll ġebel oħrajn mill-postijiet tal-Magħmudija u tat-Trasfigurazzjoni ta' Ġesù.

F'Marzu 1517 is-sultan Ottoman Selim I hareġ

firman li fih ikkonferma l-pussess tal-Knisja ta' San Ġakbu lill-patrijarka Armen, Sargis. Imma fl-istess żmien hareġ *firman* iehor mogħti lill-patrijarka Grieg Ortodoss, li kkonfermalu l-monasteru ta' San Ġakbu, iben Żebedew, li kien tal-Ġorgġani. X'aktarx li dawn il-*firmani* ma jirreferux għal monasteri differenti, imma għall-istess Knisja u monasteru ta' San Ġakbu, għax nafu li kien hemm kontroversja bejn il-Griegi u l-Armeni wkoll fil-każ tal-monasteru ta' San Salvatur, jew Habs ta' Kristu (fuq l-Għolja ta' Sijon), u tal-Knisja tal-Arkanġli Qaddisa, jew id-Dar ta' Anna (ukoll fuq l-Għolja ta' Sijon). Dawn il-knejjes sal-lum jagħmlu parti mill-kumpless arkitettoniku ta' San Ġakbu u huma f'idejn l-Armeni. Mhux biss, imma almenu sal-1512 anke l-Ġorgġani kienu jridu drittijiet ta' pussess fuq il-Katidral ta' San Ġakbu, u l-Griegi baqgħu isostnu d-drittijiet tagħhom għal diversi sekli. Bonfacio di Ragusa, Kustodju tal-Art Imqaddsa f'nofs is-seklu 16, jgħid li l-Armeni kienu jagħtu permess lil-Latini (Frangiskani) biex jiċcelebraw il-festa tal-Martirju ta' San Ġakbu fil-Katidral tagħhom.

Fil-bidu tas-seklu 17 Bernardino Amico għamel pjanta tal-Katidral li fiha jgħid li "l-Knisja ma tirčevix



Koppla tal-Kattidral ta' S. Ġakbu minn ġewwa

dawl jekk mhux mill-fetha fil-koppla, li għandha djametru ta' madwar 12-il palma tal-id, u li fiha tieqa tal-hadid; kieku mhux għax tidhol minnha x-xita wiehed jgħid li kien fiha hġieg ordinarju."

Francesco Quaresmi qabbel il-fetha fil-koppla mal-*oculus* tal-koppla tal-Bażilika tal-Qabar ta' Kristu, u jinnota li l-kjostru quddiem il-Knisja kien jintuża bħala suq.

Matul is-seklu 17 saru diversi xogħlijiet ta' restawr fil-Katidral. Bejn l-1633 u l-1666 in-narteċi tan-naħa tan-nofsinhar giet magħluqa b'ħajt biex saret il-kappella ta' Etchmiadzin. Fl-1648 sar paviment tal-mużajk fil-presbiterju. It-tron patrijarkali ta' San Ġakbu

ż-Żgħir, li fih skrizzjoni tal-1661, ingħata lill-Katidral fl-1680.

Minħabba tilwima mal-Griegi Ortodossi fuq il-pussess tal-Katidral, it-Torok Ottomani għalqu din il-Knisja bejn l-1656 u l-1659. Il-kwestjoni bejn iż-żewġ Knejjes sabet soluzzjoni biss fl-1813, meta s-Sultan Mahmud II iddefenda d-dritt tal-pussess tal-Armeni kontra dak tal-Griegi.

Meta kien patrijarka Girgor tal-Ktajjen (1715-1749) saru xogħlijiet intensivi ta' restawr fil-Knisja u fil-monasteru. Inbnew kmamar għall-pellegrini, inbena l-altar tas-Salib Imqaddes u tkabbret is-sagristerija. Bil-permess ta' *firman* li



Kwartier Armen u Koppla tal-Kattidral ta' S. Ġakbu

jgħib id-data 1727, il-Knisja tbajdet minn ġewwa u l-ħitan inksew bil-madum dekorattiv taċ-ċeramika li nħadem Kütahya. Fl-1721 l-ornamenti u l-pannelli tal-injam tal-Knisja ġew indurati. Il-bieb li jagħti fil-kappella tal-qtuġħ tar-ras ta' San Ġakbu jgħib id-data 1731, il-bieb tal-kappella ta' Etchmiadzin dik tal-1733, id-dar tal-kappella ta' San Makarju nħadem fl-1738 u dak tal-qabar tal-istess qaddis (li kien isqof ta' Aelia Capitolina, jew Ġerusalem, fi żmien l-editt ta' Kostantinu fis-sena 313 u ħa sehem fil-Konċilju ta' Nicea fis-sena 325) sar fl-1751. Patri Elzearju Horn iddokumenta pitturi u paviment dekorattiv li saru bejn l-1726 u l-1730. Hu jgħid li l-fetħa tal-koppla kienet għadha mhix

mghottija, u fix-xitwa kienu jagħluha bi drapp imxarrab fix-xema likwida biex hekk iżommu barra l-ilma tax-xita.

Hemm iskrizzjoni li tfakkar xi tiswijiet li saru fil-koppla fl-1812. Saru tiswijiet oħrajn wara t-terremot li nħass f'Ġerusalem fit-23 ta' Mejju 1834. Ir-raheb Grieg Neophytos ta' Ċipru jiddeskrivi t-tiswijiet li saru minn diversi komunitajiet fil-knejjes tagħhom: "Imma l-Armeni għaddew lill-Latini u lill-Griegi fil-bini. Huma bnew fuq pedamenti sodi narteċi ġdida fil-knisja ta' San Ġakbu u għaqqduha mal-Knisja; bnew ukoll gallerija għan-nisa. Il-knisja b'hekk għet imkabbra sew. Il-koppla tal-Knisja kienet qabel miftuħa u mghottija bil-ħgieg, imma issa huma għalquha bil-ġebel. It-twieqi

tal-koppla kienu qabel magħluqin, kif kienu daww tal-Katholikon (fil-Bażilika tal-Qabar ta' Kristu) u dawn issa ġew miftuħa. Huma bajdu l-knisja u żejnuha b'pitturi ġodda."

Il-gallerija tan-nisa nbriet fuq in-narteċi ġdida fuq in-naħa tal-punent tal-Knisja, billi tneħħiet il-parti għolja tal-ħajt tal-punent biex wiehed ikun jista' jara tajjeb in-navata isfel.

Deskrizzjoni tal-Katidral ta' San Ġakbu

Il-Katidral ta' San Ġakbu jinsab nofs triq bejn it-Torri ta' David u l-Għolja ta' Sijon, fil-qalba tal-Kwartier Armen. Il-Knisja tikkonsisti f'binja ta' tliet navati u koppla, b'narteċi fuq in-nofsinar li illum hi magħluqa b'ħajt u narteċi

oħra u gallerija fuq il-punent, fil-faċċata. Fuq it-tramuntana hemm żewġ kappelli oħrajn, dik ta' San Menas u dik ta' San Stiefnu, li sservi bhala sagristija.

L-eqdem parti tal-kumpless hi l-kappella ta' San Menas, li dejjem kienet tinsab fuq it-tramuntana tal-knisja, ukoll ta' dik li kien hemm qabel il-binja li naraw illum. Hi kappella żgħira u għandha żewġ absidi, li fihom antikament kien hemm altari dedikati lil San Menas u lil San Zakkarija. Fuq din il-kappella hemm kappella oħra dedikata lill-Appostli mqaddsa. Ghalkemm il-binja rat hafna tibdil matul is-sekli, l-arkitettura generali tagħha tmur lura għas-sekli 5-6. Il-kappella ta' fuq inbniet wara l-knisja medjevali.

Il-fatt li l-Katidral mhux eżattament proporzjonat u għandu xi irregolaritajiet juri li l-bennejja tas-seklu 12 ippruwaw jinkorporaw xi elementi li kienu għadhom prezenti mill-Knisja ta' żmien il-Ġorgġani, li kienet ta' għamla pjuttost simili, u li kienet inbniet fis-seklu 11. L-aktar irregolarità evidenti hi l-fatt li l-ħajt tat-tramuntana jispicċa xi 1.2 metri aktar wiesa' fuq il-punent milli fuq il-lvant, jiġifieri jagħlaq kemmxejn aktar ma jersaq lejn l-abside.

Meta tlestiet fis-seklu 12 il-Knisja Katidrali kienet tikkonsisti f'bażilika bi tliet navati u tliet absidi,

b'koppla fiċ-ċentru. It-tal-tal-Knisja hu ta' 28 metru mil-lvant għall-punent u 18-20 metru mit-tramuntana għan-nofsinar (imma bl-esklużjoni tan-narteċi li hi l-kappella ta' Etchmiadzin).

Is-soqfa tal-Katidral huma magħmulin mill-volti li jstrieħu fuq erba' pilastri, li huma kollha miksjin bil-pannelli taċ-ċeramika. Il-kapitelli tagħhom huma ta' stil Korinzu.

Il-bajja ċentrali tal-Katidral hi magħmula minn spazju ta' 6.40 metri (6.47 metri fuq ix-xaqliba tan-nofsinar) li hi nkurunata b'koppla. Il-parti ta' isfel tal-koppla hi fformata minn sitt sezzjonijiet li jiltaqgħu flimkien f'forma ta' stilla b'sitt ponot. Fit-tambur hemm xi twieqi. Fuq l-istilla hemm koppla iżgħar fuq livell oghla. Din il-koppla żdiedet fl-1830 għax qabilha l-ispazju li kien hemm kien imħolli vojt. Xi studji fuq din il-koppla stramba bi stilla b'sitt ponot urew li hemm strutturi simili fil-knisja Armena ta' Haghpat u fil-monasteru ta' Khorakert. Imma x'aktarx li l-aktar struttura simili tinsab fil-binjiet tal-Andalusia fis-seklu 10, bħalma hi l-koppla li hemm quddiem il-*miħrab* (niċċa tat-talb Musulmana) fil-moskea kbira (illum Katidral) ta' Cordova.

Fuq il-livell superjuri nsibu żewġ kappelli fuq iż-żewġ absidi laterali. Il-kappella fuq l-abside tan-nofsinar

hi dedikata lil San Pawl, filwaqt li dik fuq l-abside tat-tramuntana hi dedikata lil San Pietru. X'aktarx li dawn il-kappelli nbnew fis-sekli 13 jew 14, għalkemm hemm iskrizzjoni fuq il-kappella ta' San Pawl li ggib id-data 1356.

Antikament il-bieb principali tal-Katidral kien jinsab mhux fuq ix-xaqliba tal-punent, imma fuq dik tan-nofsinar, u għadu jidher fil-bieb tan-narteċi ta' Etchmiadzin. Dan il-bieb hu tassew gojjell ta' arkitettura u fit-timpanu tiegħu hemm rappreżentazzjoni tal-Verġni Marija. In-narteċi tan-nofsinar, li kif għidna hi illum magħluqa wara ħajt li jifridha mill-Katidral, tidher li saret kontemporanjament mal-Knisja tas-seklu 12. Għandha erba' taqsimiet bil-volta, li jikkorrispondu għat-tal-Katidral li hemm magenbha. Jidher li qabel ma l-arkati nghalqu biex johlqu dik li illum hi l-kappella ta' Etchmiadzin tas-seklu 17, din in-narteċi kellha altar fuq ix-xaqliba tal-lvant. Din iż-żona tal-Katidral tintuża għall-magħmudijiet. Fir-rokna tal-grigal hemm fonti tal-magħmudija, u altar fuq ix-xaqliba tan-nofsinar li fih relikwi ta' ġebel mill-Muntanja Tabor, mis-Sinaj, mix-Xmara Ġordan, u mill-Qabar ta' Kristu, kif kienu ġa innutaw il-pellegrini fis-sekli mghoddija.

Malli tidhol fil-Katidral, mal-ħajt tax-xellug



Dahla tal-Kattidral ta' S. Ġakbu

tiegħek, li jikkorrispondi għat-tramuntana, tara żewġ dahliet. L-ewwel dahla hi l-qabar ta' San Makarju, Isqof ta' Ġerusalem (312-335), li hu marbut mal-istorja tal-editt ta' Kostantinu, mal-Konċilju ta' Nicea, u mas-sejbien tar-relikwi tas-Salib permezz ta' Elena, omm Kostantinu, li mbagħad bniet il-Bażilika tal-Qabar ta' Kristu (326). It-tieni dahla fiha l-kappella li tfakkar il-martirju ta' San Ġakbu l-Kbir.

L-identità ta' San Ġakbu l-Kbir u San Ġakbu ż-Żgħir

Billi għidna li f'dan il-Katidral jiġu meqjuma kemm San Ġakbu l-Kbir kif ukoll San Ġakbu ż-Żgħir, l-ewwel isqof ta' Ġerusalem, tajjeb li nikkonkludu billi ngħidu

xi haġa dwar l-identità ta' dawn iż-żewġ persunaġġi li l-Knisja tqimhom bhala membri tal-kulleġġ tat-tnax-il Appostli ta' Ġesù.

Fit-TĠ hemm diversi persunaġġi li jgħibu l-isem Ġakbu. L-ewwel wiehed hu Ġakbu, bin Żebedew, Appostlu, hu Ġwanni l-Appostlu (Mt 10,2; Mk 3,17; Lq 6,14), magħruf ukoll bhala "Ġakbu l-Kbir", li r-re Erodi Agrippa I tah il-martirju qrib is-sena 44. It-tieni wiehed hu Ġakbu bin Alfew, Appostlu (Mt 10,3; Mk 3,18; Lq 6,15; Atti 1,13). It-tielet hu Ġakbu, hu l-Mulej (Mt 13,55; Mk 6,3; Gal 1,19). Dan jiġi identifikat ukoll ma' Ġakbu li jissema f'Galatin 2,2; 2,9; Atti 12,17; 15,13ss; 21,18, u 1Kor 15,7. Hemm imbagħad Ġakbu, bin Marija u hu Ġużeppi jew Ġosè (Mk 15,40), fejn hu

msejjah ukoll Ġakbu ż-Żgħir (Mt 27,56). X'aktarx li hu iben Kleofa (Ġw 19,25) fejn Marija ta' Kleofa tista' tiġi tradotta "Marija mart Kleofa", billi n-nisa miżżewġin ġie li jiġu identifikati biż-żjeda ta' isem żwiegħom. Fl-aħharnett insibu lil Ġakbu, hu Ġuda (Ġuda 1,1). Bosta kummentaturi Kattoliċi jidentifikaw lil Ġuda ma' "Ġuda ta' Ġakbu", jew "Ġuda hu Ġakbu" (Lq 6,16; Atti 1,13), imsejjah hekk għax hüh Ġakbu kien magħruf aktar fil-Knisja tal-bidu.

L-identità tal-Appostlu Ġakbu bin Alfew u Ġakbu hu l-Mulej, u l-ewwel isqof tal-Knisja ta' Ġerusalem (Atti 15,21), għalkemm hi kontestata minn bosta studjużi, hi probabbli. Fit-tradizzjoni Kattolika din l-identità hi meqjusa bhala


ċerta, l-aktar fuq il-bazi ta' Gal 1,19: "Mill-appostli l-oħra ma rajt lil hadd; iżda rajt lil Ġakbu, hu l-Mulej." Anke Ġakbu hu Ġuda nistgħu nidentifikawh ma' Ġakbu hu l-Mulej u l-ewwel isqof ta' Ġerusalemm.

Għalkemm ma nistgħux ikollna evidenza ċerta dwar l-identità ta' Ġakbu bin Alfew, Ġakbu hu l-Mulej, u Ġakbu iben Marija ta' Kleofa, l-opinjoni komuni hi li dan hu l-istess persuna li fit-TĠ tigi deskritta bi tliet modi differenti. Nistgħu nsostnu li l-Appostlu Ġakbu, bin Alfew, hu l-istess persuna ta' Ġakbu hu l-Mulej, u kien ukoll l-ewwel isqof ta' Ġerusalemm imsemmi fl-Atti tal-Appostli u magħruf bhala Ġakbu ż-Żgħir.

B'hekk il-Katidral ta' San Ġakbu tal-Armeni f'Ġerusalemm hu santwarju marbut kemm ma' San Ġakbu l-Kbir, li ġie martirizzat f'Ġerusalemm fis-sena 44 u li l-martirju tiegħu jiġi mfakkar proprju f'dan il-post, kif ukoll ma' San Ġakbu ż-Żgħir, l-ewwel isqof ta' Ġerusalemm, martirizzat hu wkoll fil-belt qaddisa fis-sena 62, li l-qabar tiegħu hu meqjum fl-istess Katidral taht it-tron tal-Patrijarka tal-Knisja Armena Apostolika Ortodossa.

Il-Katidral ta' San Ġakbu ma tantx ikun miftuħ għall-viżitaturi u pellegrini, billi jinsab ġewwa l-kumpless tal-Patrijarkat Armen. Imma kuljum jinfetaħ għal ftit hin, għat-3 ta' wara nofsinhar, meta l-monaci Armeni jiċċelebraw il-Vespri, kif ukoll f'xi okkażżjonijiet oħra solenni matul is-sena. Wiehed jibqa'

impressjonat b'din il-Knisja li tfakkrek fl-istil tal-Kruċjati imma li sal-lum il-ġurnata ma hix imdawla b'dawl elettriku, imma b'mijiet ta' lampieri li jagħtu atmosfera tassew rakkolta u qaddisa lil dan il-Katidral li jfakkar żewġ appostli li hajjithom intrabtet b'mod intimu mal-preżenza tal-ewwel Kristjani fil-Belt il-Qaddisa ta' Ġerusalemm.



IL-KTIEB TAL-GHERF

Fr Charles Buttigieg

“Mulej, ibgħat il-gherf mis-smewwiet imqaddsa, ibaghtu mit-tron glorjuż tiegħek, biex jieqaf miegħi fit-thabrik tiegħi, ha nkun naf sewwa x’inhu li joghġob lilek” (Gherf 9:10)

L-Awtur

Dan il-ktieb importanti msemmi 'il-Ktieb tal-Gherf' huwa attribwit lil Salamun, bin Batseba li saltan wara missieru David mis-sena 970 sal-931 Q.K., għaliex Salamun kien magħruf għall-għerf tiegħu fil-ħakma tiegħu kif naraw fil-gudizzju taż-żewġ ommijiet (ara 1 Slat3:16-28). Il-ktieb huwa tardiv u miktub ġewwa Alessandrija belt importanti tal-għerf u tal-filosofija. Skont il-Biblista Luca Mazinghi tal-Istitut Bibliku ta' Ruma u tal-Istitut Teologiku ta' Firenze jpoġġi l-kitba tal-

ktieb wara s-sena 30 Q.K. Għalhekk huwa meqjus bħala l-aħħar kitba tal-Antik Testment u għalhekk pont bejn iż-żewġ testmenti. Il-kelma Ebrajka għal għerf hija 'hokmah' li hija kelma femminili. Interessanti li fil-Malti l-kelma 'Gherf' hija fil-maskil u għalhekk b'riferiment għal Kristu. L-awtur kien Lhudi minn Lixandra u kien jaf il-Lhudi u l-Grieg ukoll u kellu tagħrif tal-filosofija Griega li nfixxet sew fl-ellenizmu (bil-Grieg: hellas tfisser 'Greċja'). Il-kotba l-oħra tal-għerf (jew sapjenzjali) li nsibu fil-bibbja fl-Antik Testment huma Ġob,

Salmi, Proverbji, Qohelet, l-Ghanja tal-Ghanjiet, u Bin Sira. B'kollox huma seba' li huwa n-numru perfett tal-għerf. Bħal ħafna kotba tal-għerf huwa miktub fil-forma letterarja tal-poezija Ebrajka. Esponenti bibliċi dwar l-istudju ta' dan il-ktieb insibu lil L. Alonso Schokel, F. Zorell, R. Cornely, J.M. Reese, M. Gilbert, M. Priotto u L. Mazinghi.

Il-Kontenut tal-Ktieb

Fil-ktieb naraw tliet taqsimiet u fih 19-il kapitlu. L-ewwel taqsimin minn kapitli 1 sa 5 turi kemm hu







Il-Messagg

Il-Ktieb irid jgħallem speċjalment liż-zgħażaġh ta' Lixandra dwar id-destin tal-bniedem, il-ħajja, il-mewt, il-premju, il-kastig, l-għerf, il-holqien, l-istorja u dwar Alla. L-awtur irid juri l-importanza tal-għerf ta' Alla fil-ħajja tal-bniedem lil dawk il-Lhud li kienu imferrxa u 'l bogħod mill-Art Imwiegħda. L-Għerf huwa pprezentat bħala persuna f'Alla. (Għerf 10:1). L-Għerf hu ma' Alla, hdejn it-tron tiegħu (9,4-9). Naraw ukoll l-għerf identifikat ma' l-ispirtu qaddis ta' Alla (1:5; 7:9-11 u 9:17). Fil-kapitlu 7, 22-30 naraw lista shiħa ta' 21 kwalità li jgħoddu għall-Ispirtu s-Santu u għall-ħidma tiegħu fil-bniedem. Il-Protestanti jharsu lejn dan il-ktieb bħala mhux kanoniku u għalhekk ipoġġuh mal-apokrifi. Naraw fuq kollox l-importanza tal-għerf fil-missirijiet tal-istorja ta' Israel. Għalhekk il-bniedem għandu jadura dejjem lil Alla u mhux lill-idoli. Dan hu l-veru għerf.

Bibliografija


Bellia, G., "Il libro della Sapienza", in *Parole di vita* 5 (set/ott 2003) 1-5.

Conti, M., "L'umanesimo ateo nel libro della Sapienza", in *Antoniano* 49 (1974) 423-447.

Gilbert, M., *La sapienza di Salamone*, Roma 1995.

ahjar il-bniedem li jqim il-għerf ta' Alla. Fit-tieni taqsima minn kapitli 6 sa 9 naraw it-tifhir lil għerf u naraw il-figura ta' Salamun, l-għaref tal-għorrief ta' Israel: "għax huwa kollox jaf u kollox jifhem, f'kull ma nagħmel imexxini bil-għaqal, u bil-glorja tiegħu

jħarisni" (Għerf 9:11). Fit-tielet taqsima minn kapitli 10 sa 19 naraw l-għegubijiet li wettaq l-għerf fl-istorja tal-patrijarki u ta' Israel b'riferenza partikolari għall-eżodu tal-poplu ta' Alla mill-madmad tal-Eġittu. Il-gust bl-għerf jasal għall-ħajja eterna.



M. Gilbert, *Les cinq livres des Sages*, Paris 2003.

Horbury, W., "The Wisdom of Solomon", in *The Apocrypha*, ed. Martin Goodman, John Barton and John Muddiman, Oxford 2012, 45-67.


Mazzinghi, L., *La Sapienza. Tra Antico e Nuovo Testamento*, La Bibbia nella nostre mani 12, Torino 1998.

Reese, J.M., *Hellenistic influence on the Book of Wisdom and its consequences*, AnBib 41, Roma 1970.

Schenker, A., *Il libro della Sapienza*, Roma 1996.

Sisti, A., *Il libro della Sapienza*, Assisi 1992.

Vilchez Lindez, J., *Sapienza*, Roma 1990.



IT-TVENVIN TAS - SILENZJU LI JGHIB (2)

Mons Lawrenz Sciberras

Martin Buber jittraduċi l-espressjoni “U wara t-theżżiża kien hemm in-nar, imma l-Mulej ma kienx fin-nar. Wara n-nar inhasset żiffa helwa” (1 Slat 19,12) hekk: It-tvenvin tas-silenzju li jgħib. L-awtur tal-Ktieb ta’ Ben Sirak ukoll jiddedika hdx-il-vers dwar Elija, iżda jsemmi wkoll il-Ħoreb u s-Sinaj (Sir 48,1-11) bit-tifsiriet marbuta kollha magħhom.

Elia fil-għar

Nidhlu ma' Elia fil-għar biex nghaddu l-lejl hemm. Huwa kien għadu ma jafx'se jgħri. Imma dan kien jafu l-Mulej u li rripeta l-istess gest li sar ma Mosè. Il-għar ifakkar fix-xquq tal-blat li jittellem minnhom l-Ezodu. "U l-Mulej qal lil Mosè: Ara, hawn post hdejja, fejn tista' toqgħod fuq il-blata. U hija u għaddejja l-glorja tiegħi, nqieghed f'xaqq il-blata, u ngħattik b'idi sakemm ngħaddi" (Ez 33,21-22).

Minhabba din il-kundizzjoni misterjuża, Elia digà hassu mibdul għaliex miegħu kien se jsir patt gdid: "Hekku l-Mulej qalli" (1 Slat 19,9). Sa fl-aħħar Jahweh tkellem: Huwa digà kien għadda hafna zmien u ma kellmux Alla; Ukoll f'dak l-istess waqt meta Elia kien qed

iħossu għajjen u ddisprat. Alla żamm is-skiet miegħu, minkejja li bgħatlu anġlu biex jikkonfortah u fl-istess waqt tah aħbar oskura f'tit imħabbla.

F'dak il-perijodu ta' zmien il-profeta bata u għadda minn dik in-nixfa spiritwali, li hija wkoll xi haġa tipika tal-profeta, fejn f'dak il-waqt tonqsu l-Kelma: (Ara wkoll Papa Franġisku, *Gaudete et exultate* nru 148,149). Ukoll fis-salmi toħroġ din il-karba: "Jekk inti ma tkellimnix Mulej, inkun qismi dak li jinzel fil-qabar" (S 28,1). Dan huwa lehen drammatiku ta' dak li minkejja li jaf li għandu missjoni f'ċertu waqt ma jhossx aktar l-ispirazzjoni ta' Alla, u l-forzi kollha tiegħu jonqsuh sew. Izda meta l-Mulej jerga' iċaqlaq l-ilma, il-profeta intebaħ u kollox reġa' lura għan-normal.

"X'qed tagħmel hawn Elia?" (1 Slat 19,9). Din hija domanda li tixbah hafna lil dik li Alla għamel lil Adam. "Fejn int?" (Ġen 3,9). Fil-waqt li l-profeta kien iħossu debboli, għajjen, qalbu maqtugħa minhabba d-delużjoni, Jahweh ma ċanfrux. Issa li qed iħossu b'saħħtu, u li ma għandux b'żonn ta' min jinkoraġġih għaliex qed jiggosta s-sbuhija tat-talb, Alla issa beda jdaħħlu f'aktar provi.

"Għandi qalbi thegġeg għall-aħħar għall-Mulej" (1 Slat 19,14): hekk wieġeb Elia waqt li wera ċerta grad ta' dwejjaq tiegħu. U dan gara għaliex l-Israelin telqu għal kollox il-patt, kissru u garrfu l-artali, qatlu bis-sejf il-profeti. Jien bqajt issa waħdi, u huma issa qegħdin jippruvaw ukoll biex joqtluni. F'din il-karba tqila ta' Elia ma kenitx xi haġa



li tmiss lilu “in persona” imma rigward il-poplu ta’ Alla.

Il-Mulej bil-mod il-mod wassal il-profeta biex jifhem li l-fidi vera f’Alla kienet mietet, li t-twemmin veru ta’ Israel f’Jahweh naqas sew, tant li Jahweh telaq id-dar tiegħu. Din kienet saret tassew pjaga teologika, iżda Jahweh indaħal hu direttament fix-xena tant li qal lil Elija: “Ohroġ u oqghod fuq il-muntanja fil-preżenza tal-Mulej”.

Din l-istedina hekk ċara minkejja li kien għaddej minn taqlib u taħwid intern, lil Elija imlietu b’kuraġġ kbir, fakkritu li ma kienx waħdu, imma hemm għajnuna ġejja mis-sema. Din tixbah ukoll lil dik li saret lil Mosè fl-Esodu 33,11: “Il-Mulej kien ikellem lil Mosè wiċċ imb wiċċ, bħalma bniedem ikellem lil ħabibu”.

Il-mogħdija tal-Mulej

“Hekku l-Mulej jgħaddi”. Din hija espressjoni oħra ċelebri fl-istorja biblika li tfakkar fil-Għid-Mogħdija tal-Mulej. “Għax f’dak il-lejl Jiena ngħaddi mill-art tal-Eġittu u nidrob ’l kull min hu l-ewwel minn fost l-imweldin fl-art tal-Eġittu bnedmin u bhejjem u nagħmel haqq mill-allat kollha tal-Eġittu: Jiena Jahweh” (Eż 12,12). Hekk Elija ħa mill-ġdid dik il-qawwa interjuri u dan għaliex huwa rritorna u ftakar - *zikkaron* - mhux biss fl-alleanza tas-Sinaj (Eż 24), imma wkoll f’dik tal-Għid-Mogħdija tal-Mulej. Għal-Lhud ta’ kull żmien din il-ġrajja straordinarja kienet l-akbar, l-ogħla u l-eqdes waħda li Alla b’id qawwija u bi driegħ merfugh seta’ qatt jagħmel mal-poplu tiegħu. Minn skjav tah il-ħelsien, minn poplu bla art, issa seta’ jkollu art, minn poplu mingħajr ebda

ligi li tiggwidah issa Alla tah il-kmandamenti. Għalhekk quddiem din il-verità qaddisa daqskemm reali, Elija ħassu jieħu l-qawwa aktar interjuri milli esterjuri.

Fil-kapitlu 1 Slat 19 hemm l-erba’ sinjali kosmiċi; dawn huma r-riħ, it-terremot, innar u ż-żiffa ħelwa tar-riħ. Dawn huma versi mimlija simboli li jibgħatuna f’ħafna paġni oħra tal-Bibbja. Jahweh ma kienx fl-ewwel tliet elementi, iżda bi probabbiltà fiż-żiffa ħelwa u friska tar-riħ.

Fil-Bibbja hemm ħafna u ħafna sinjali-simboli. Is-simbolu jista’ jkun fuq livell uman u fuq livell spiritwali. Fuq livell uman hu metafora jew xebh li kapaċi jfakkar f’realtà fiżika jew spiritwali. Hu mezz ta’ komunikazzjoni. Fuq livell religjuż is-simbolu jwessa’ l-isfera tiegħu u kapaċi jqanqal r-relazzjoni tal-bniedem mad-divin.

Fil-ktieb tal-Eżodu hemm il-kolonna tas-šhab matul





il-jum (13,22) kif ukoll il-kolonna tan-nar matul il-lejl. Ma' dawn insibu ir-ragħad, il-beraq, is-shab iswed li jgħatti l-muntanji, hsejjes qawwija tat-trombi, il-muntanja ddaħhan li fuqha niżel il-Mulej (Eż 19, 16.18). Ukoll it-Testment il-Ġdid isemmi dawn il-kwalitajiet ta' sinjali: Dawn jidhru l-aktar fil-ktieb tal-Atti meta niżel l-Ispirtu Santu fuq l-apostli.(Atti 4,31).

Dawn is-sinjali huma magħrufa ħafna fl-Iskrittura. Ġeneralment u wħud minnhom is-simboli jfissru l-preżenza tal-Mulej qalb il-poplu tiegħu. Mela Jahweh huwa qrib, jinħass ġej, kif ġie fl-Għid, fuq is-Sinaj, u kif iltaqa' ma' Adam fil-ġnien. Dejjem skont xi eseġeti Alla ma kienx f'dawk l-elementi qawwijin tan-natura – riħ, terremot, nar biex jgħallem li hu jippreferixxi u jogħġbu wisq aktar il-ħlewwa, il-mizerikordja, il-ħniena, il-maħfra mit-tempesti, mela wkoll miż-żelu u heġġa esagerata. Forsi mela li r-riħ ħafif, iż-żiffa ħelwa huma simbolu tal-intimità ma' Jahweh. Hekk bosta drabi kien iwassal il-messaġġi tiegħu lill-profeti. “Tkellem Mulej għax il-qaddej tiegħek qiegħed jisma”.

Il-laqgħa ma' Alla (1 Slat 19,13-18)

“Hekk kif hass iż-żiffa, Elija għatta wiċċu bil-mantell, ħareġ u waqaf fid-daħla tal-għar”. Hawn l-istess



paralellizmu ma' dak li ġralu l-leġislatur Mosè quddiem l-ġholliq jaqbad. "Mosè għatta wiċċu għaliex beża' iħares lejn Alla" (Eż 3,6). Jaħweh hawn ukoll jagħmel l-istess mistoqsija tal-v 10: "X'qiegħed tagħmel hawn?" Wara li Elija wieġeb lil Alla,

dan habbarlu oraklu li kien jiġbor fih tliet inkarigi ta' dilka, mela missjoni tassew għolja: "Elija 'itlaq u erga' aqbad triqtek lejn id-deżert ta' Damasku, u malli tasal idlek lil Ħazel bħala sultan ta' Aram, hekk ukoll lil Ġeħu bin Nimsi, idilku

sultan ta' Israel; u lil Eliżew bin Safat, ta' Abel-meħola idilku profeta flokok". Hawn Jaħweh ma ddiskuthiex direttament ma' Elija imma wrieh u tah fiduċja għamja. Hekk il-profeta issa mtela aktar bil-fiduċja fih innifsu.

Dawn it-tliet dilkiet qaddisa temmew il-missjoni nobbli ta' Elija. Però quddiem din is-sitwazzjoni, Alla joħroġ fil-beraħ il-pjan salvifiku tal-Istorja tas-Salvazzjoni. Kien minhabba din is-sitwazzjoni mdallma li Elija sab ruħu mdejjaq jekk mhux ukoll fid-deżolazzjoni. "Jien nħalli f'Israel sebat elef, jiġifieri dawk kollha li ma niżlux għarkupptejhom quddiem Bagħal, u dawk kollha li ma bisuhx b'xofftejhom" (1 Slat 19,18).

Dan huwa tassew kliem ta' fiduċja kbira ġej minn fomm Jaħweh: Israel mhux se jispiċċa minkejja s-sitwazzjoni. Għad fadallu missjoni quddiem Alla. Difatti Alla se jħalli jgħixu sebat elef persuna li żammew shiħ mat-Torah. Fi kliem aktar sempliċi Alla dejjem ikompli jaħdem mal-fdal, anzi minnhom jerga' jibda ħajja ġdida u sedqa.



**HRUQ DOLUŻ, ESTER U
MORDEKAJ U L-FESTA
TAL-PURIM**

Marcello Ghirlando

Il-Qabar ta' Ester u Mordekaj

Jidher li s-santwarju Lhudi tal-qabar ta' Ester u Mordekaj f'Ħamadan, l-Iran, ġarrab xi hruq doluż. Din l-aħbar ingħatat minn Benjamin Weinthal, nhar il-Ħadd 17 ta' Mejju, fuq is-sit elettroniku tal-Jerusalem Report.

Hu kkwota lil Jonathan Greenblatt, Direttur Nazzjonali tal-Anti Defamation League li għadda tweet fuq Twitter. Hekk kiteb: "Aħbar kerha mill-Iran fejn ingħad li xi hadd ipprova jaħraq il-qabar ta' Ester u Mordekaj, santwarju Lhudi. Nittamaw li l-awtoritajiet jagħmlu gustizzja ma' dawk li għamlu dan l-att mistmerr u jibqgħu jiġu mharsa il-postijiet qaddisa tal-minoranzi reliġjużi kollha fl-Iran."

Qabel ma sar dan l-att doluż, ċertu Mohammed Mahdi hedded fuq Twitter li jeqred dan il-post qaddis b'reazzjoni għal Tweet iehor fil-paġna Farsi tal-Ministeru tal-Affarijiet Barranin tal-Istat ta' Israel. Mhuwiex ċar jekk dan l-att sarx b'reazzjoni għall-anniversarju tal-Indipendenza tal-Istat ta' Israel.

Diversi kienu l-organizzazzjonijiet li wrew stmerrija għal dan l-att sagrilegu. Il-Federazzjoni Amerikana Lhudija ta' New York u Los Angeles flimkien

mal-membri tal-Komunità Iranjana Lhudija fl-Amerka qalu li kienu "ixxukkjati bl-aħbar ta' nar doluż f'sit ufficjali ta' Wirt tal-Iran, jiġifieri il-qabar ta' Ester u Mordekaj f'Ħamadan. Nitolbu lill-membri responsabbli fil-gvern tar-Repubblika Islamika tal-Iran biex jaqdbu u jagħmlu gustizzja ma' dawk li għamlu dan l-att barbaru li jwegġa' u jieħdu azzjoni biex ikomplu jiproteġu siti oħra ta' interess reliġjuż u storiku." Fl-istess linja l-Konferenza tal-Presidenti tal-Organizzazzjonijiet Lhud Amerikani haġġu stqarrija kongunta: "Dan l-att bla ħsieb huwa mhux biss attakk anti-semitiku fuq il-Lhud u l-Ġudaizmu, imma attakk fuq il-bnedmin kollha ta' fidi. Huwa att li jrid jiġi kkundannat mill-komunità internazzjonali."

Ganem Nuseibeh, attivista għad-drittijiet umani u Direttur tal-Musulmani kontra l-Anti-Semitizmu qal: "Nikkundanna bla tlaqliq dan l-att barbaru mir-reġim ta' Teheran. Il-komunità internazzjonali trid tinvestiga u żzomm lir-reġim responsabbli għal kwalunkwe ħsara li jista' jseħh kontra dan is-sit tat-*Tzaddikim*, nies ġusti."

It-theddid kontra dan is-sit kien ilu fl-arja. Fil-fatt il-Kummissjoni tal-Istati Uniti fuq il-Libertà Internazzjonali Reliġuża (USCIRF) kienet ilha turi t-thassib tagħha

fuq is-sigurtà tal-post f'Ħamadan u nsistiet mar-reġim fl-Iran li jkompli jiproteġi s-sit. L-Alleanza għad-Drittijiet tal-Minoranzi (ARAM) kienet bagħtet tweet fis-17 ta' Mejju fejn stqarret li l-Basij Iranjani riedu jattakkaw il-post b'reazzjoni għall-pjan ta' paċi ta' Trump bejn l-Israeljani u l-Palestinjani. Jidher li hemm xewqa li l-awtoritajiet Iranjani jikkonvertu dan is-sit qaddis Lhud f'Konsulat Palestinjan jekk jiġi mmexxi dan il-pjan ta' paċi.

Ftit Storja

Dan il-post li fih jingħad hemm il-qabar taż-żewġ persunaġġi bibliċi ta' Ester u Mordekaj, imsemmija fir-rakkont li nsibu fil-Ktieb ta' Ester, jinsab f'Ħamadan. Din il-belt hija l-Ekbatana antika, il-kapitali tal-Imperu tal-Medi. Kienet isservi bħala waħda mit-tliet kapitali tal-Imperu Akemenidu, li ġie wara. Din hija d-dinastija li l-Bibbja tqieghed bħala l-kuntest tal-istorja ta' Mordekaj u Ester.

Is-sit jissemma għall-ewwel darba fis-seklu h̄dax mill-Lhudi Benjamin ta' Tudela, vjaġġatur kbir fil-Lvant Nofsani. Huwa kiteb li meta żar Ħamadan, fl-Iran tal-lum, sab komunità Lhudija ta' 50,000 ruħ. Iddeskriva l-qabar bħala sit qrib sinagoga. Jidher li skont għejun Persjani-Lhud antiki, Ester u Mordekaj kienu waslu Ħamadan fejn mietu



siegħa bogħod minn xulxin fis-sinagoga tal-post. Dan ġie mgħarraf minn Shahin Shirazi, fis-seklu erbatax

Kittieba aktar reċenti jistqarru li l-Lhud tal-post kellhom qima kbira lejn dan is-sit u fil-Festa Lhudija tal-*Purim* kienu jaqraw l-iskroll ta' Ester u jwaħħlu kitbiet bis-salmi mal-oqbra qaddisa.

Menaħem ħa-Levi, rabbi li għex f'Hamadan, fl-1932 jagħti ftit ta' deskrizzjoni tal-post. Jgħid li l-binja, b'koppla, kienet daqs 20 metru għoli. Fuq il-bieb prinċipali kien hemm skrizzjoni meħuda minn Isaija 26. Isemmi diversi oqbra, fosthom dak ta' rabbi-kap minn Hamadan li

ġie midfun hemm fis-seklu dsatax.

Stuart Brown iżomm li l-post mhuwiex il-qabar ta' Ester u Mordekaj imma x'aktarx dak ta' Xuxandukt, il-mara Lhudija ta' Jazdegard, sultan Sassanjan.

Min kienu Ester u Mordekaj?

Irridu nsibu twegiba fir-rakkont misjub fil-Ktieb ta' Ester fil-Bibbja. Meta naqbd u f'idejna l-Ktieb ta' Ester irridu niftakru li dan wasal għandna f'żewġ forom: forma qasira bil-Lhudi, miktuba fi tmiem il-ħakma Persjana, u forma twila miktuba bil-Grieg,

maħduma fis-sena 78/77 qabel Kristu, u li l-Knisja aċċettat biż-żjidi kollha.

Dan il-ktieb jipprezentalna qisu drammi li jdur fuq xebba Lhudija, Ester, li minn eżiljata tasal biex issir Sultana tal-Persja. F'din l-istorja Ester issir il-protagonista tal-ħelsien tal-Lhud.

F'dan id-drammi diversi huma l-protagonisti li jissemmew: hemm Mordekaj li kien Lhudi u li kien sar qaddej tas-Sultan Assweru wara li kixef konfokka li kienet qieghda ssir kontra tiegħu; hemm Haman, ministru tas-sultan li jitlob li kulhadd jitbaxxa quddiemu, haġa li Mordekaj jirrifjuta li

jagħmel. Dan l-atteġġjament haraq lil Ħaman li jilgħab lis-sultan u jġiegħlu jordna l-qerda ta' Mordekaj u l-Lhud kollha tal-Persja; itella' bix-xorti jum għal din il-qerda. Hu hawnhekk li tidhol Ester: imqanqla minn Mordekaj hija tidhol għal-Lhud quddiem is-sultan, minkejja l-periklu għal hajjitha u ssalvahom. Ħaman jiġi mgħallaq fil-forka li hu stess kien ordna li titlesta għal Mordekaj. Din il-ġrajja ssir okkażjoni ta' festa għal-Lhud.

Din il-ġrajja wasslet biex tiġi mwaqqfa l-festa tal-Purim (xorti) (Est 9, 20).

Dramm Storiku

Kulhadd jaqbel li dan il-Ktieb ta' Ester jipprezentalna drammi storiku: miktub biex jgħaddi kelma ta' kuragg lil-Lhud tad-Diaspora. Huwa wkoll maħluq biex jagħti raġunijiet storiċi u reliġjużi għal waħda mill-festi ż-żgħar tal-Lhud, dik tal-Purim. Din il-festa, li kellha u għad għandha aspekk ta' Karnival, fil-fatt kienet festa li kienet issir fost il-Lhud li helsu mill-qerda fil-pajjiżi tal-Lvant, fi tmiem il-perijodu Persjan.

Aktar tard din il-festa bdiet issir ukoll fil-Palestina. U biex il-festa jkollha bażi, awtur mhux magħruf, kiteb bil-Lhudi dan id-dramm, fit-tieni seklu qabel Kristu. Il-verżjoni Griega żiedet xi testi li ma kinux miġburin

fid-dramm Lhudi. Huma żidiet li riedu jagħtu aspekk aktar reliġjuż lil dan id-dramm.

Il-festa tal-Purim fil-fatt tiġi ġġustifikata lejn l-aħħar tal-ktieb ta' Ester fl-ittri ta' Mordekaj u Ester f'9: 20-32: "Mordekaj kiteb dawn il-ġrajjet kollha u baġhat ittri lil-Lhud li jinsabu fil-provincji kollha tas-sultan Assweru tal-qrib u tal-bogħod, biex jordnalhom li ta' kull sena jzommu b'jiem ta' btala l-erbatax u l-ħmistax tax-xahar ta' Adar, bħalma kienu għamlu b'dawk il-jiem li fihom il-Lhud striedu mill-għedewwa tagħhom ix-xahar li nbidlihom mill-għali għall-ferħ, u minn jum in-niket għal jum ta' btala. F'dawn il-jiem għandhom jagħmlu festa u jifirħu; jaqsmu l-ikel bejniethom u jagħtu sehem lill-fqar. Il-Lhud imbagħad ħaduha drawwa li jagħmlu dak li għamlu dak in-nhar, kif kitbilhom Mordekaj."

"Ħaman bin Ħammedata, l-Agagi, u l-għadu tal-Lhud kollha kien għamel il-fehma li jeqridhom u tefa' l-Pur, jiġifieri x-xorti, biex jifnihom u jeqridhom. Izda meta Ester dahlet quddiem is-sultan u dan sar jaf bil-bičča, is-sultan ordna bil-miktub biex jaqilbu għal fuq rasu d-deni kollu li kien ħaseb għal-Lhud; u dendlu lilu u lil uliedu mal-forka. Għalhekk sejhu lil dawk il-jiem Purim mill-kelma Pur, skont ma kienet tghid

l-itta, u skont ma raw u kull ma ġralhom dik il-ħabta. Il-Lhud għamluha liġi, li ma tistax titħassar, għalihom u għal nisilhom u għal kull min jingħaqad magħhom, liġi li jibqgħu jzommu dawn il-jumejn fiż-żmien u l-mod preskritt. Dawn il-jumejn għandhom jiftakruhom u jiċcelebrawhom minn ġenerazzjoni għal ġenerazzjoni, kull familja, kull provincja u kull belt Dawn il-jiem tal-Purim ma għandhomx jonqsu minn fost il-Lhud u t-tifkira tagħhom ma titħassarx minn fost il-ġenerazzjonijiet tagħhom."

"Is-sultana Ester, bint Abihajil, flimkien ma' Mordekaj, il-Lhudi, kitbet bil-qawwa kollha biex twettaq din it-tieni ittra tal-Purim. U ntbagħtu ittri lil-Lhud kollha li kienu jgħammru fil-mija sebgha u għoxrin provincja tal-Imperu ta' Assweru bi kliem ta' sliem u s-sewwa, biex iżommu dawn il-jiem tal-Purim fi żmienhom, bħalma ordnalhom Mordekaj il-Lhudi u s-sultana Ester, kif stabbilew għalihom infushom u għan-nisel tagħhom, b'tifkira tas-sawm u tal-krib tagħhom. Il-kmand ta' Ester wettaq il-liġi tal-Purim u kien miktub fi ktieb."

Purim

Il-festa Lhudija ta' Purim hija mlaqqma fil-ġrajja ta' Ester u Mordekaj. Fl-14

tax-xahar Lhudi ta' *Adar* issir il-Festa tal-*Purim* li tfakkar il-helsien tal-Lhud fil-Persja mill-pjanijiet ta' Haman, Gvernatur tas-Sultan Assweru. L-isem tal-festa ġej mill-kelma *pur*, li tfisser xorti: Haman kien tefa' x-xorti biex jagħzel data, it-13 ta' *Adar*, biex jeqred il-Lhud tal-Persja: "F'Nisan, l-ewwel xahar tas-sena, fit-tnax-il sena tas-saltna ta' Assweru, tefgħu l-Pur, jigifieri tefgħu x-xorti, quddiem Haman għall-jum u għax-xahar, biex hekk jagħzlu x-xahar u l-jum għall-qerda tal-Lhud, il-poplu ta' Mordekaj, f'jum wiehed, mis-saltna ta' Assweru; u x-xorti waqgħet fuq il-jum tlettax ta' *Adar*, it-tnax-il xahar" (Est 3: 7). F'din id-data ssir is-Sawma ta' Ester biex tfakkar is-sawma tas-sultana Ester, sawma li saret qabel ma daħlet titlob għall-poplu tagħha quddiem is-sultan. L-għada ssir iċ-ċelebrazzjoni tal-*Purim*, skont l-ittri mibgħuta minn Mordekaj u Ester, kif rajna aktar 'l fuq. Il-15 ta' *Adar* jissejjaħ *Xuxan Purim*, għaliex il-konflitt bejn in-nies ta' Haman u l-Lhud ma ntemmx qabel l-14 f'Susa, u Assweru halla lil-Lhud jum ieħor biex jirbħu lill-għedewwa tagħhom. Il-helsien seta' jkun iċ-ċelebrat il-jum ta' wara" (Est 9: 13-18).

Hemm trattat fit-*Talmud*, *Megillah*, li jiddeskrivi x'għandu jsir f'din il-festa:

l-Iskroll ta' Ester, skroll speċjali li spiss jiġi mzejjen minn artisti Lhud, jiġi kantat fit-talb ta' filgħodu u filgħaxija fis-Sinagoga; tizdied talba ta' radd il-ħajr mal-Amidah u mat-Talba wara l-Ikel. Il-Purim illum jixbah ħafna il-Karnival: it-tfal jilbsu l-kostumi; filgħaxija ssir ikla tal-festa li fiha jittieklu il-*Hamentaxen*, qishom pastizzi ħelwin mimlija bit-tamal, f'forma ta' triangolu u jfakkru fil-kappell ta' Haman. Hija tradizzjoni li l-ġenituri jagħtu l-flus lil uliedhom, *Purim gelt*, u l-istudenti tal-*Jeshivot*, l-iskejjel tat-*Torah*, jimitaw lill-għalliema tagħhom.

It-tradizzjoni Lhudija

Il-fatt li l-festa tal-Purim hija bħal donnha l-ekwivalenti tal-Karnival tal-Punent ġej mill-fatt li t-tradizzjoni Lhudija qisha dejjem qrat it-test oriġinali bil-Lhudi (it-test masoretiku) bħala kummiedja. Il-*midrashim* Rabbiniċi (kummentarji) neffħu d-dettalji tar-rakkont biex jrenduhom aktar komiċi. Per eżempju, fil-kuntest ta' ikla b'xorb li jwassal għas-sokor fil-kapitlu 1, ir-rabbini jikkummentaw li s-sultana Vasti tigi mistiedna tidhol bil-kuruna ta' sultana fuqha (1: 11)...iżda bil-kuruna biss u xejn aktar, jigifieri għarwiena! Fit-tieni kapitlu, ix-xamma sesswali tar-rakkont tingħata kulur mir-rabbini meta jingħad

li fil-ħarem tas-sultan it-tfaliet jindilku matul is-sena kollha għal dak il-lejl wiehed li kellhom iġghaddu fis-sodda mas-sultan. Il-lussu esaġerat tal-qorti Persjana u r-rakkont ta' mhux inqass minn għaxar pranzijiet ikomplu jzidu l-impressjoni ta' eċċess komiku kif ukoll il-ġrajja li fiha Haman jiġi akkużat mis-sultan li ried jiehu vantaġġ sesswali minn Ester (6-7).

Jidher li dan ir-rakkont, fil-verżjoni oriġinali Lhudi tiegħu, ġie miktub u mifhum f'din il-linja surreali u komika. Tant li, kif għidna diga', ma hemm l-ebda referenza religjuża fl-oriġinal. Irridu nistennew iż-żjidiet fil-verżjoni Griega biex jidhlu elementi religjużi: riferenza għal Alla, il-Liġi ta' Mose', it-talb, il-liġijiet tal-ikel *kosher* eċċ. Il-verżjoni Griega fil-fatt tagħtina żewġ talbiet mill-isbaħ li joħorġu minn fomm Mordekaj u Ester.

"U s-sultana Ester ukoll, qabadha biża' għall-mewt, u fittxet il-kenn tal-Mulej. Neżgħet il-ġmiel ta' lbiesha u libset l-ilbies tan-niket u l-hemm; flok b'ungwenti prezzjużi ksiet rasha bl-irmied u l-ħmieġ; għakkset kemm felhet lil ġisimha, u fejn qabel kienet thobb iżżejnu, issa għattietu bid-dliel ta' xagħarha mħabbel.

Imbagħad talbet lill-Mulej, Alla ta' Israel, u qaltlu: "Mulejja, int waħdek is-Sultan tagħna. Ghinni għax



jien waħdi, u m'għandi ebda kenn iehor ħliefek, u bħalissa għaddejja minn periklu kbir.”

“Sa minn ċkuniti, fi ħdan il-familja ta' missirijeti, jien kont nisma' li int, Mulej, għazilt lil Israel minn fost il-ġnus kollha, u 'l missirijetna minn fost l-antenati tagħhom biex ikunu l-wirt tiegħek għal dejjem, u

għamilt magħhom skont ma wegħedthom.”

“U aħna issa dnibna quddiemek, u int tlaqtna f'idejn l-għedewwa tagħna, għax aħna tajna l-glorja lill-allat tagħhom. Int ġust, Mulej!”

“Izda huma issa mhumiex kuntenti bl-imrar tal-jasar tagħna, ftieħmu mal-allat tagħhom li jħassru

s-sentenza li int lissint b'fommok biex jeqirdu l-wirt tiegħek, u jagħlqu fomm dawk li jfahħruk, jeqirdu l-ġmiel tat-tempju u l-artal tiegħek, u jifthu fomm il-ġnus biex ifahħru l-fruġat tal-allat tagħhom, u jqimu għal dejjem sultan tad-demmm u l-laħam.”

“Titlaqx, Mulej, ix-xettru tiegħek f'idejn ix-xejn; tħallihomx jifirħu bil-qerda tagħna, imma dawwar il-fehma tagħhom kontra tagħhom stess, u aghmel eżempju minn dak li beda l-ewwel jeħodha kontra tagħna.”

“Ftakar fina Mulej, uri ruħek fi żmien l-hemm tagħna u qawwili qalbi, Sultan fuq l-allat, u setghan fuq kull setgħa. Qegħedli kliem f'waqtu fuq fommi għal quddiem l-iljun, u dawwarlu qalbu u mliħielu b'mibegħda għal dak li ħadha kontra tagħna biex isib tmiemu, hu u kull min jaħsibha bħalu.”

“Izda lilna eħlisna bil-qawwa ta' jdejk u għinni, lili, li jiena waħdi u ma għandi lil hadd ħliefek, Mulej.”

“Int kollox taf, u taf tajjeb li jien nistmell il-glorja tal-ħżiena, nistkerrah il-friex ta' min mhux Lhudi u kull barrani.”

“Int taf kif jien sfurzata; kemm nobghod is-simbolu tal-kobor tiegħi li jkolli nilbes f'rasi kull meta nidher quddiem in-nies. Stkerrahtha bħal biċċa



ċarruta maħmuġa, u ma nilbishiex meta nkun waħdi.” (Est Ċ:12-30)

“Il-qaddejja tiegħek qatt ma kiolet mill-mejda ta’ Ħaman, u qatt ma stmajt il-pranzijiet tas-sultan, u qatt ma xrobt mill-inbid offrut lill-allat. ⁴⁶[29] U minn mindu sibtruhi hawn sal-lum, qatt ma ferħet il-qaddejja tiegħek ħlief bik, Mulej, Alla ta’ Abraham.

“Alla li għandek setgħa fuq kolloxx, isma’ l-għajta ta’ dawkl i qatgħu jieshom, u eħlisna minn idejn il-ħżiena. Eħlisni mill-biża’ tiegħi.”

Minkejja din l-interpretazzjoni rabbinika xi ftit komika, it-tradizzjoni Lhudija għarrfet tilqa’ anke l-messaġġ serju tal-iskroll ta’ Ester. Hija storja miktuba għad-Diaspora Lhudija għaliex tippromwovi l-identita’ Lhudija,

s-solidarjeta’ fil-komunità Lhudija u tlaqqam lill-qarrej fit-tradizzjoni soda biblika. Iddawwal lil dawkl li saburuhom bħala minoranza u dejjem vulnerabbli għall-qawwiet politiċi u l-editti tal-gvernijiet, dejjem dipendenti fuq il-favuri rjali u l-għerf tal-mexxejja Lhud tagħhom. Anke l-akkuża ta’ Ħaman lil Mordekaj, “li la kien jinzel għarkupptejh u lanqas ibaxxi rasu fl-art quddiemu” (3:5) saret bħala prototip tal-antisemitizmu, iddoqq korda qawwija fil-qlub tal-qarrejja tal-ktieb. Il-messaġġ jibqa’ positiv: it-tajjeb jirbaħ fuq il-ħażiin, it-theddida tal-querda tal-Lhud tintemm u l-komunità Lhudija tisseddaq fit-tama li tista’ tkompli tgħix il-ħajja tagħha. Mhux ta’ b’xejn li Ħaman sar is-simbolu tal-għedewwa tal-Lhud u li l-festa tal-Purim giet partikolarment iċċelebrata fil-Medjuevu

u fiż-żmien modern bikri fil-komunitajiet Lhud li kienu għaddejja minn persekuzzjoni.

Nota konkluziva: huwa interessanti ninnutaw li l-ebda fdal tal-iskroll ta’ Ester ma nstab fost l-iskrolls tal-Baħar il-Mejjet. Jista’ jkun li l-Esseni ta’ Qumran ma kenux jiċċelebraw il-festa tal-Purim għaliex bil-kalendarju tagħhom ta’ 364 jum, din il-festa dejjem kienet taqa’ nhar ta’ Sibtr. Fil-kalendarju Lhudi tal-lum, il-festa tal-Purim, qatt ma tinżerta nhar ta’ Sibtr.



Rev Dr Martin Micallef OFM Cap

Il-Ktieb tal-Atti tal-Appostli li fi tradizzjoni antika hu attribwit lil San Luqa, jagħtina informazzjoni storika-teoloġika dwar il-komunità nisranija ta' Ġerusalemm u dik f'Antijokja tas-Sirja. Din l-informazzjoni dwar dawn il-komunitajiet insara tal-bidu, titfa' dawl dwar

strutturi u allura ministeri ekkleżjali li żviluppaw bħala twegiba għall-htigijiet partikulari li bdew iqumu f'waqtiet storiċi differenti f'dawn l-istess knejjes differenti. Nistgħu nġhidu li l-ebda struttura msemija hawnhekk ma tista' tiġi kkunsidrata normattiva u eskluża għall-oħrajn. Huwa minnu wkoll li minn dawn l-eżempji nistgħu nisiltu xi linji ġenerali, imma dawn ma jiffurmawx mudell lest għall-Knisja llum. Dan mhux biss minħabba li ma nistgħux inkunu ċerti kif dawn il-ministeri kienu jiffunzjonaw, imma wkoll għax ma nafux x'hemm f'dan il-mod kif kienu jiffunzjonaw li jista' jitqies normattiv għall-Knisja. F'dan l-artiklu se nisiltu xi siltiet mill-Ktieb tal-Atti tal-Appostli li jistgħu jgħinuna napprezzaw aktar kif il-Knisja tal-Bidu bdiet tiffirma ruħha fir-rigward ta' dak li aktar 'il quddiem kellu jkompli jiżviluppa bħala ministeri ekkleżjali strutturali u ġerarkici. Bl-ebda mod, iżda dawn il-ftit ħsibijiet ma nistgħu nqisuhom bħala studju komprensiv ta' dan is-sugġett wiesa' u delikat li għadu qed jiġi studjat.

SOLUZZJONIJIET QUDDIEM L-EWWEL PROBLEMI FIL-KNISJA TAL-BIDU

It-titlu tat-tieni volum fil-kitba ta' San Luqa, *Atti*



tal-Appostli, huwa wieħed sfortunat hekk kif dan il-ktieb ftit li xejn jitkellem dwar l-atti tal-'Appostli'. Pjuttost, l-ewwel nofs ta' dan il-ktieb jirrakkonta t-twelid tal-ewwel knejjes: dik ta' Ġerusalemm u dawk fid-Diaspora bir-rwol sinifikattiv li jingħata lill-figura ta' Pietru. It-tieni nofs tal-Ktieb tal-Atti tal-Appostli mbagħad, hu kważi kollu kemm hu ddedikat għan-narrativa tal-vjaġġi ta' San Pawl.

Fl-ewwel nofs tal-imsemmi ktieb naqraw dwar id-diversi konflitti li l-Knisja tal-Bidu

kellha tgħaddi minnhom. Wara s-suċċess tal-predikazzjoni tal-Appostli, il-Knisja tal-Bidu li komplet ixxandar b'konvinzjoni qawwija s-salvazzjoni fi Kristu Ġesù Rxuxtat, tibda tesperimenta li ma kellhiex soluzzjonijiet ta' kif se taddatta ruħha meta bdew jiffacċaw l-ewwel problemi ta' organizzazzjoni, bħal nġhidu aħna, l-aċċettazzjoni tal-pagani fil-Knisja, il-qasma minn mal-Lhud, il-fanatizmu tal-Fariżej ikkonvertiti, l-impożizzjoni ta' ċirkonċizzjoni u regoli oħra tal-liġi Lhudija fuq l-ikel, biex insemmu xi

whud. Kien hemm ukoll id-dilemma dwar jekk għandux jew le jinżamm in-numru “Tnax” fost l-Appostli minhabba t-tifsira eskatologika tiegħu u l-kriterju magħżul biex jimtela l-post ta’ Ġuda: “Jehtieg għalhekk li jingħazel wiehed minn dawk li ssieħbu magħna tul iż-żmien kollu li l-Mulej Ġesù kien diehel u hiereg magħna, ibda mill-magħmudija ta’ Ġwanni sa dakinhar li kien mehud minn magħna, u jkun flimkien magħna xhud


tal-qawmien tiegħu mill-imwiet” (Atti 1:21-22).

Il-Knisja tal-Bidu ma kellha l-ebda twegiba programmatika għal xi wahda minn dawn il-problemi jew oħrajn li jixbhuhom kif jiġu pprezentati fl-Atti tal-Appostli. Pjuttost biex jissolvew dawn il-problemi, il-Knisja tal-Bidu kellha tibbaża fuq il-fedeltà tagħha lejn Kristu Ġesù u l-kreattività tal-Ispirtu, filwaqt li tuża wkoll il-kariżma ta’ xi membri

tagħha. San Luqa jurina fl-Atti tal-Appostli kif f’din il-hidma kreattiva bhala twegiba għall-isfida tal-istorja, il-Knisja tal-Bidu kellha taffaċja l-komplikazzjonijiet u l-inkwiet li nqala’ minhabba r-reżistenzi ta’ xi gruppi fi hdanha.

Din ir-reżistenza zieded aktar id-diffikultajiet fil-mixja tal-Knisja tal-Bidu. Minkejja iżda li dan il-għied beda jsir aktar qawwi, il-knejjes Ellenisti-Lhud u l-Lhud Palestinjani kienu tghallmu kif jevitaw qtugh totali minn ma’ xulxin. Dan hu l-mod kif il-Knisja tal-Bidu rnexxielha timxi ’l quddiem filwaqt allura li tibqa’ tghallimna li f’din l-istorja umana ma jistax ikun hemm progress b’mod ieħor.

Fortunatament, fil-Knisja tal-Bidu kien hemm Pietru, figura u medjatur qawwi. Fl-istess hin, nistgħu nimmaginaw li għal xi whud f’din il-Knisja, ma kienx faċli li jaċċettaw lil Pawlu ta’ Tarsu li ffit qabel kien il-persekutur tal-istess Knisja. Kien Pawlu, iżda li kellu jhejji t-triq biex il-missjoni nisranija kollha taqbad il-mixja tagħha ’l quddiem. F’dan kollu, l-Atti tal-Appostli jagħmel sforz titaniku sabiex jagħtina stampa pożittiva ta’ Pawlu, filwaqt li jipprova jipprezentalna stampa “irenika” jew ta’ paċi fir-rigward ta’ Pawlu



u l-Knejjes tiegħu ma' dik ta' Ġerusalem, xi haġa li mhux dejjem faċli nirrikonċiljaw ma' dak li jgħid Pawlu stess fl-Ittri tiegħu. Pawlu għamel l-impossibbli sabiex ma jinqatax minn mat-Tnax minhabba li kif jistqar hu stess: “biex ma nkunx grejt jew qiegħed nigri għalxejn” (Gal 2:2). Minkejja dan, il-konflitti li sab ruħhu fihom fil-ħidma bla taqta' tiegħu għall-Evangēlju, żgur li ma kienx dak li xi hadd jistenna. Imma hekk jigri meta l-Mulej jafda missjoni lil xi hadd. Hekk kien qal il-Mulej Alla lil Haninija immedjatament wara s-sejha ta' Pawlu fit-triq ta' Damasku: “Jien stess għad nurih kemm irid ibati minhabba f'ismi” (Atti 9:16).

IT-TQEGHID TAL-IDEJN

Fl-Atti 22:16 naqraw b'mod espliċitu li Pawlu “tgħammed”, imma mhux li kien ġie inkorporat fix-xirka tat-Tnax-il Appostlu b'xi forma speċjali bħalma seħħ fil-każ ta' Mattija li kien ha post Ġuda l-Iskarjota. Minkejja li f'Atti 13:3 naqraw kif fil-Knisja ta' Antijokja xi dixxipli kienu “qiegħdu jdejhom fuqhom (fuq Pawlu u Barnaba)”, dan il-ġest jirreferi biss “għax-xogħol li għalih” kien sejhilhom l-Ispirtu s-Santu (v.2) u mhux biex ikunu “Appostli” bħat-Tnax.

Il-ġest tat-tqiegħed tal-idejn imsemmi hawnhekk fl-Atti tal-Appostli, huwa ġest u rit li jehodna lura fil-paġni tat-Testment il-Qadim. Imma issa fl-Atti

tal-Appostli, dan il-ġest jiehu tifsira ġdida marbuta mal-ġhoti tal-Ispirtu, fatt fundamentali għall-Knisja tal-Bidu. Minkejja dan, nistgħu nġhidu li f'dan l-istadju fil-ħajja tal-Knisja tal-Bidu, it-tifsira tar-rabta bejn it-tqiegħed tal-idejn u l-Ispirtu għadha waħda wiesgħa ħafna. Fl-Atti tal-Appostli, fil-fatt, naqraw kif dan l-istess rit tat-tqiegħid tal-idejn jiġi muri biss bħala ġest ta' “akkompanjament” li jiddistingwi l-magħmudija ta' Ġwanni minn dik ta' Ġesù.

Mhuwix ċar lanqas f'dawn l-ewwel referenzi għat-tqiegħid tal-idejn fl-Atti tal-Appostli, jekk dan il-ġest huwix biss *komunikazzjoni* tal-Ispirtu, bħalma ħafna drabi hu ssuġġerit, pereżempju fl-Atti 6:6 jew



inkella huwiex għarfien tad-don tal-Ispirtu li diġà kien ikkomunikat. Aktar tard, fil-fatt, il-Knisja kien għad irid jehtigilha tiddistingwi bejn it-tqeghid tal-idejn fis-sens tat-trasmissjoni tal-awtorità, jew inkella t-twaqqif sempliċi ta' uffiċċju. It-Testament il-Ġdid iżomm iż-żewġ tifsiriet; forsi kien aktar tard, bil-bżonn li jissemmew l-ismijiet tas-suċċessuri tal-Appostli, li l-gejst tat-tqeghid tal-idejn wassal għall-verżjoni tardiva tal-ordinazzjoni bħala "ghejun" tal-qawwa.

L-APPOSTLI

L-għażla tal-appostli li jissemmew b'mod prominenti fl-Evangeli Sinottici, imma mhux fl-Evangeli skont San Ġwann, turina l-karattru ekkleżjali tal-ministeru fil-Knisja. Il-Knisja għandha bżonn persuni għall-missjoni tal-komunità u persuni biex iġhinu l-ħajja ta' din il-komunità. L-istess isem "Appostli" – kelma li ġejja mill-Grieg u li tfisser "mibgħutin" - turina kif il-Knisja hija komunità mibgħuta u mhux biex tingħalaq fiha nnifisha. F'din il-komunità iżda hemm grupp ta' persuni li huma responsibbli għal din il-missjoni u li jistgħu jiddixxernu u jiċċaraw il-ħajja u l-attività tal-komunità skont il-htigijiet ta' din il-missjoni. Din tista' tkun it-tifsira tal-istituzzjoni

tal-Appostolat li l-Knisja rċeviet mingħand Ġesù nnifsu.

Fl-istess hin, l-Evangeli jurina wkoll kif Ġesù ħalla lill-Knisja libera biżżejjed sabiex tiffirma lilha nfisha bl-aqwa mod u sabiex twieġeb għall-isfidi differenti fil-missjoni tagħha, il-mandat veru tal-Mulej. L-Atti tal-Appostli jiddeskrivi lill-Appostli bħala dawk li "kienu jagħtu xhieda tal-qawmien tal-Mulej Ġesù" (Atti 4:33). Meta tfaċċat l-ewwel problema fil-komunità nisranija tal-bidu, l-Appostli jew "it-Tnax" kienu dawk li "sejħu l-ġemgħa tad-dixxipli" (Atti 6:2), għalkemm hija l-komunità kollha flimkien li approvat dak li pproponew l-appostli kif inkomplu naqraw fil-vers 5 ta' din is-silta: "Dan il-kliem għogob lill-ġemgħa kollha."

Sa dan il-waqt, nistgħu naraw fl-Atti tal-Appostli, mela, l-interazzjoni bejn l-Appostli u l-ġemgħa li temmen, bi rwoli ċari u logiċi ta' responsabilità fuq in-naħa tal-Appostli. F'dan is-sens, f'din l-ewwel fażi fil-ħajja tal-Knisja tal-Bidu, San Luqa jipprezentalna tip ta' tmexxija fil-Knisja li kienet tagħmel tfittxija jew dixxerniment. Forsi minħabba f'hekk ukoll, li f'dawn il-paġni tal-Atti tal-Appostli naraw li dejjem deher il-bżonn tal-approvazzjoni tal-ġemgħa kollha mal-Appostli.

Filwaqt li nġhidu dan, irridu nfakkru wkoll f'xi eżempji li jinkludu wkoll l-Atti tal-Appostli meta l-awtorità ta' xi wħud mill-Appostli titqiegħed f'mistoqsija. Hekk, pereżempju, wara l-ewwel esperjenza missjunarja fost il-pagani, naqraw kif xi wħud mill-komunità bdew jeħduha kontra Pietru u jakkużawh: "Int dhalt għand in-nies li m'għandhomx iċ-ċirkonċizzjoni u kilt magħhom" (Atti 11:3).

Fid-dawl tal-importanza tal-Appostli fl-Atti tal-Appostli rridu ninnutaw ukoll kif meta f'Antijokja kien ġie deċiż li ssir ġabra għall-aħwa f'Ġerusalem, il-flus li kienu ngabru bagħtuhom "għand il-presbiteri" (Atti 11:30) u mhux għand l-Appostli kif forsi konna nistennew li se naqraw, anke jekk dawn forsi setgħu kienu inkluzi fit-tifsira tal-kelma "presbiteri" hawnhekk. Jista' jkun iżda, li f'dan it-test tal-Atti, l-Appostli forsi setgħu thallew barra minħabba li dan il-każ kien biss miżura amministrattiva li ma tikkorrispondix ma' dak li naqraw fil-kapitlu 6 tal-Atti li jitkellem dwar "id-dritt" tal-appostli li jieħdu deċiżjonijiet f'waqtiet ta' krizi ġdida fil-Knisja tal-Bidu.

Il-fatt hu, li minn issa 'l quddiem fl-Atti, meta ssir referenza għall-"mexxejja" tal-Knisja tal-Bidu, l-awtur tal-Atti ta' dan il-ktieb

Kanoniku, jittellem mill-
 “Appostli u l-Presbiteri.”
 Hekk naqraw, pereżempju
 f’Atti 15:2 meta l-fazzjoni
 li haditha kontra Pawlu u
 Barnaba fuq il-kwestjoni ta’
 ċirkonċiżjoni “qatgħuha li
 Pawlu u Barnaba u xi wħud
 oħra minnhom jitolgħu
 Ġerusalemm ikellmu *lill-
 appostli u l-presbiteri* fuq din
 il-kwestjoni.” Hekk ukoll
 f’16:4 naqraw kif Pawlu
 u Timotju waqt li kienu
 “għaddejin mill-ibliet, bdew
 jgħarrfuhom bid-digrieti
 tal-*appostli u l-presbiteri*
 ta’ Ġerusalemm.” Din it-
 terminologija ta’ “l-appostli
 u presbiteri” issa tidher bħala
 waħda kostanti fl-Atti tal-
 Appostli kull fejn il-Knisja
 ta’ Ġerusalemm kellha tieħu
 xi deċiżjoni.

DIVERSITÀ **FIL-MUDELLI**

Fl-Atti tal-Appostli naqraw
 kif fil-Knisja tal-Bidu
 sseħħ separazzjoni paċifika
 f’Ġerusalemm, mingħajr iżda
 ma tinkiser il-komunjoni
 jew il-kuntatt bejn l-ewlenin
 Insara Palestinjani u l-Insara
 Lhud li kienu jittelmu
 bil-Gireg. Aktar tard għal
 raġunijiet esterjuri, bħal-
 persekuzzjoni kontra l-Lhud-
 Ellenisti, din is-separazzjoni
 tinbidel fit-twaqqif ta’
 komunità ekkleżjali oħra
 f’Antiojka tas-Sirja. Minn
 dak li naqraw fl-Atti jidher
 li din il-komunità l-għdida
 kienet aktar ħajja u kreattiva
 minn dik ta’ Ġerusulaemm.
 Mhux biss, imma l-awtur



tal-Atti jinfurmana li “kien
 f’Antiojka li d-dixxipli
 għall-ewwel darba sejhulhom
 ‘Kristjani’” (Atti 11:26).

Minn dak li nkomplu
 naqraw fl-Atti tal-Appostli,
 insiru nafu wkoll li din il-
 komunità baqgħet iżomm

komunikazzjoni mal-Knisja ta' Ġerusalem, minkejja mhux biss iċ-ċirkustanzi ta' konflitt li fihom sabu ruhhom, imma wkoll għall-fatt li l-Knisja ta' Ġerusalem tidher li mxiet lejn pożizzjoni aktar konservattiva. Fid-dawl ta' dan, ninnutaw ukoll kif Pawlu li ma hassux aktar komdu fil-Knisja ta' Ġerusalem, mar f'din il-Knisja ta' Antijokja, u minn hemm kien gie mibghut fuq vjaġġ missjunarju differenti.

Ladarba l-komunità l-ġdida ta' dixxipli f'Antijokja kienet twaqqfet, faċilment niehdu l-impressjoni li din setgħet kienet strutturata b'mod differenti minn dik ta' Ġerusalem, hekk li waħda kienet aktar kariżmatika filwaqt li l-oħra aktar missjunarja. Il-fatt iżda hu li l-istruttura ta' din il-komunità ġdida ma jidherx li ħolqot problema għall-"profeti" li xi drabi kienu jinżlu Antijokja minn Ġerusalem.

L-ewwel referenza għall-istruttura tal-komunità nisranija f'Antijokja nsibuha f'Atti 13:1 fejn naqraw hekk: "Fil-Knisja ta' Antijokja kien hemm xi profeti u għalliema." Hawnhekk naqraw saħansitra l-ismijiet ta' dawn "il-profeti u għalliema" - "Barnaba, Xmun li jgħidulu Niger, Luċju minn Ċereni, Manahen li kien trabba ma' Erodi t-tetrarka, u Sawl." (Atti 13:1).

Mill-informazzjoni li nsibu

fl-Atti 11:27 u 15:33 nistgħu ngħidu li dawn il-"profeti" kienu wkoll fil-komunità ta' Ġerusalem, anke jekk l-awtur tal-Atti qatt ma jsemmihom b'mod esplicitu meta jtkellem dwar il-ħajja interna ta' din il-komunità, imma biss meta jagħmel referenza tar-relazzjoni tagħha mal-komunità ta' Antijokja. M'għandniex definizzjoni tal-kontenut tal-ministeru "profeti" li jissema f'dawn it-testi fl-Atti tal-Appostli. Minkejja dan, permezz ta' dak li naqraw f'Atti 15:33 insiru nafu li dawn kienu ġew mibghuta minn Ġerusalem f'Antijokja sabiex jikkomunikaw id-deċiżjonijiet tal-ewwel *Kunsill* "kienu wkoll profeti, farrġu lill-aħwa u wettquhom b'ħafna kliem" (v.32). F'kelma oħra, dawn "il-profeti" kienu persuni b'kariżma u bid-don tal-Kelma. Wisq probabbli li f'Antijokja, dawn kienu qed jirrapprezentaw lill-Appostli li baqgħu Ġerusalem.

It-tieni referenza għall-ministeri tal-Knisja f'Antijokja hija li minn fost dawn "il-profeti u għalliema" jidher li ħarġu l-ewwel missjunarji itineranti. Il-Ktieb tal-Atti tal-Appostli jikkonferma dan b'mod esplicitu fir-rigward ta' Pawlu u Barnaba fejn naqraw: "Darba, waqt li kienu qegħdin iqimu lill-Mulej u jsumu, l-Ispirtu s-Santu qalilhom: 'Aghżluli

malajr lil Barnaba u lil Sawl għax-xogħol li għalih seijahtilhom.' Imbagħad wara li samu u talbu, qieghdu jdejhom fuqhom u baġtuhom" (Atti 13:2-3). L-Atti jsejjaħ lil dawn il-missjunarji "appostli," tal-inqas meta jirreferi għall-ħidma evangelika tagħhom. Hekk naqraw f'Atti 14:4: "Imma n-nies tal-belt inqasmu; xi wħud kienu jżommu mal-Lhud u oħrajn ma' *l-appostli*." Hekk ukoll naqraw fil-vers 14: "Malli semgħu b'dan, *l-appostli* Barnaba u Pawlu ċarrtu lbieshom ..." F'dawn it-testi iżda l-kelma "appostli" użata għal xi membri tal-komunità ta' Antijokja tieħu tifsira differenti minn dik li kienet tintuża għall-komunità ta' Ġerusalem. Din l-ambigwiż ta' tilgħab rwol importanti fid-definizzjoni tan-nozzjoni tal-apostolicità formali kif insibuha fl-Luqa-Atti.

It-tielet referenza li nsibu hija li dawn il-missjunarji wara li "xandru l-Evangelju f'dik il-belt u għamlu ħafna dixxipli" (Atti 14:21), meta ġew biex jitolqu "Għamlulhom ukoll *presbiteri* f'kull Knisja, u bit-talb u s-sawm ħallewhom f'idejn il-Mulej, li fih kienu emmnu" (Atti 14:23). Traċċa oħra ta' din l-istess informazzjoni nsibuha mill-ġdid meta Pawlu ried jasal f'Ġerusalem malajr u allura "kien qatagħha li jgħaddi 'l barra

minn Efesu” (Atti 20:16). Immedjatement wara dan id-dettal naqraw, kif “minn Miletu Palwu bagħat isejjah lill-*presbiteri* tal-Knisja ta’ Efesu.” (v.17). Fid-diskors drammatiku li jagħmel f’din l-okkażjoni, Pawlu jsejjah “lill-*presbiteri*” ta’ Efesu *episkopous* li fit-Traduzzjoni tal-*Għaqda Biblika Maltija* ġiet tradotta bil-kelma “ghassiesa” – “Ħudu ħsieb tagħkom infuskom u tal-merħla kollha li l-Ispirtu s-Santu *ghamilkom ghassiesa* tagħha biex tirgħu l-Knisja ta’ Alla li hu kiseb b’demmu stess” (Atti 20:28). Dan forsi jindika li f’dan l-istadju tal-ħajja tal-Knisja tal-Bidu ma kienx għad hemm differenza bejn *il-presbiteri* u *l-episkopous*.

Fl-aħħar, insibu referenza li mhux bil-fors tikkontradixxi dik ta’ qabilha imma tikkomplementaha. F’xi drabi, meta kellhom jittieħdu deċiżjonijiet differenti minn xi komunitajiet bħalma ġara f’Tessalonika u fil-Boroa, ma nsibux referenza għall-“*presbiteri*” jew għall-“*profeti*,” imma biss għall-“*Aħwa*.” Dan huwa terminu wiesa’ hafna minn dak użat għall-komunità kollha. Issa se jkun *l-Aħwa* li se jieħdu deċiżjoni sabiex iġieghlu lil Pawlu u lil Sila jitolqu lejn il-Berija kif naqraw f’Atti 17:10, jew lil Pawlu biex imur waħdu Atena fi żmien ta’ konflitt fil-predikazzjoni tagħhom kif naqraw ukoll f’Atti 17:14. Dak li rridu

ninnutaw hawn huwa, li mhumiex id-dixxipli affettwati li jieħdu din id-deċiżjoni, f’dan il-każ, Pawlu jew Sila. Dan forsi minhabba li l-membri ta’ dawn il-komunitajiet għarfu li kienu jafu l-affarijiet aħjar u hassewhom responsabbli għall-ħajja ta’ dawn l-appostli.

Il-ħajja ta’ dawn iż-żewġ komunitajiet tiżviluppa għalhekk f’*komunjoni ta’ diversità*. Lanqas ma nafu sa liema punt l-Appostli kienu nvoluti fl-espansjoni u t-tkabbir tal-Knisja f’Antijokja. Minflok, aktar jidher li l-fatti imponew lilhom infushom fuqhom. Min-naħa l-oħra, dejjem insibu f’Antijokja preokkupazzjoni ċara għall-komunjoni mal-Knisja ta’ Ġerusalem u biex jinstab kunsens fir-rigward ta’ aspetti differenti xi drabi anke żgħar, u ta’ rispettu. B’dan il-mod, nistgħu napprezzaw aktar meta San Luqa jinfurmana li hekk kif qam l-ewwel konflitt, l-insara f’Antijokja immedjatement iddeċidew li “jmorru Ġerusalem” “biex jaraw “lill-Appostli u lill-*presbiteri*” (Atti 15:2).

KONKLUŻJONI

Id-deċiżjonijiet meħudin mill-Knisja fl-Atti tal-Appostli kienu suggeriti jew imposti mid-dixxerniment komunitajru possibbli ta’ sitwazzjonijiet storiċi. L-unità fil-Knisja tal-

Bidu għalhekk ma seħhitx permezz tal-uniformità fil-forom tal-ministeri u strutturi ekkleżjali, imma aktar b’referenza għal dak li Ġesù kien jirrappreżenta u bi preokkupazzjoni lejn il-fqar, bħalma jidher fl-Atti 11:29-30 u f’dak li baqa’ magħruf bħala “Testment ta’ Pawlu” fi 20:35.



Noel Muscat ofm

Fil-belt ta' Ġerusalemm, kull nhar ta' Ġimgha, il-Patrijiet Franġiskani tal-Kustodja tal-Art Imqaddsa, flimkien ma' mijiet ta' pellegrini u Insara lokali, jimxu l-*Via Dolorosa* mill-Pretorju ta' Pilatu, fejn Ġesù gie kkundannat għall-mewt, sal-Kalvarju u l-Qabar ta' Kristu, fil-kumpless tal-Bażilika tal-Qabar ta' Kristu, biex jitolbu l-*Via Crucis*, il-meditazzjoni

ta' 14-il stazzjon fuq il-misteri tas-Salib. L-istorja ta' din id-devozzjoni, li hi antika ħafna, u li bdiet minn Ġerusalemm biex imbagħad xtterdet mal-knejjes tad-dinja, mhux l-ewwel darba li tkellimna dwarha. Hawnhekk sejr inieqfu fuq stazzjon partikulari tal-*Via Crucis*, li jfakkar figura u ġrajja li ma jinstabux fir-rakkonti tal-Passjoni fil-Vanġeli, imma li huma frott tat-tradizzjoni Kristjana ta' Ġerusalemm. Qiegħed nirreferi għas-sitt stazzjon, fejn nimmeditaw

il-laqgħa ta' Ġesù mal-Veronika. Min kienet din il-mara misterjuża, li hi meqjuma bħala qaddisa, u li hi magħrufa għax ixxuttat il-Wiċċ sofferenti ta' Ġesù fis-sudarju jew xugaman li fuqu mbagħad il-Mulej halla stampata x-xbieha ta' Wiċċu.

L-isem Latin Veronika, li jfisser ikona (xbieha) vera, niltaqgħu miegħu għall-ewwel darba f'kitba apokrifa tas-sena 425, li tissejjaħ l-*Atti ta' Pilatu*, kap. 7 (F. SPADAFORA, *Veronica, santa*, in *Bibliotheca Sanctorum*, Città Nuova

Editrice, Roma 1969, Vol XII, 1044-1048). Din il-kitba tgħid li din il-mara kienet proprjament jisimha Beronike (Βερονίκη) bil-Grieg, tradotta minn San Ġlormu Veronica fil-Vulgata, u tassocjaha ma' dik il-mara li Ġesù fejjaqha mill-emorragija fil-Vanġelu ta' Luqa 8,43-48 (Mk 5,25-34).

L-istoriku tal-Knisja Ewsebjū ta' Ċesarija, awtur tal-*Historia Ecclesiastica* VII,18, jirrakkonta li din Berenika, wara l-miraklu tal-fejqan li qalgħet f'Kafarnahum, marret id-dar tagħha f'Ċesarija ta' Filippu (Banias, jew Paneas). Jgħid ukoll li hi kienet originarja tal-belt ta' Edessa fis-Sirja. Bħala turija ta' radd il-ħajr għall-miraklu li għamel magħha l-Mulej, hi għamlet quddiem il-bieb tad-dar tagħha statwa tal-bronz, li kienet turi mara għarkupptejha b'idejha merfugħa jitolbu, u quddiemha statwa ta' raġel wieqaf, li kien liebes mantell, u li jifrex idejha lejn il-mara. F'riġlejn din l-istatwa tar-raġel kienet tikber pjanta misterjuża li kienet togħla sal-mantell tiegħu, u li kienet meqjusa bħala pjanta li tfejjaq minn kull tip ta' mard. L-istatwa tar-raġel kienet naturalment tirrorprezenta lil Ġesù, u Ewsebjū jgħid li kien ra b'għajnejh dik l-istatwa meta kien jinsab Ċesarija ta' Filippu.

Awtur ieħor, Sozomeno, jgħid li l-monument li



Is-6 Stazzjon tal-*Via Dolorosa* f'Ġerusalemm



Il-Kappella tas-6 Stazzjoni dedikata lill-Veronika

kien hemm f'għieh Kristu f'Ċesarija ta' Filippu kien gie meqrud fi żmien il-persekuzzjoni tal-Imperatur Ġiljan l-Apostata (331-363).

Kien fis-seklu 15 li dahlet it-tradizzjoni li l-Veronika (Berenike) kienet waħda min-nisa twajba ta' Ġerusalem li kienu mxew wara Ġesù fit-triq tas-salib, u kienet hi li xxuttat wiċċ Ġesù fis-sudarju, jew xugaman, li fuqu mbagħad il-Mulej halla stampata x-xbieha ta' Wiċċu. Din kienet l-aħħar żvilupp li rabtet il-figura tal-Veronika mal-mara tal-Vangelu li kienet magħrufa bl-isem ta' Berenike u li għamlet statwa lil Kristu quddiem id-dar tagħha f'Ċesarija ta'

Filippu. L-istess tradizzjoni, li xterdet fil-punent, tgħid li din il-mara Veronika mbagħad marret Ruma, u ħadet magħha r-relikwa qaddisa tal-Wiċċ ta' Kristu. Xi kitbiet apokrifi, bħalma hi l-*Vindicta Salvatoris*, jgħidu li ċertu funzjonarju Ruman li kien jismu Volusiano, seraq bil-vjolenza dan is-sudarju u ħadu għand l-Imperatur Tiberju. Dan, malli rah, fieq mil-lebbra. Storja oħra tgħid li l-Veronika telqet mill-Palestina u marret Ruma iġġorr magħha r-relikwa tas-sudarju, li dejjem żammitha għandha, imma qabel mietet irregalatha lill-Papa San Klement I (*Acta Sanctorum, Februari*, Antwerp 1658, I, 451).

Fis-sekli ta' wara l-Veronika bdiet tgawdi kult bħala qaddisa, imma għall-bidu isimha ma kienx jidher fil-Martiroloġji l-antiki, u lanqas f'dawk Medjevali. Xi mindaqgiet kienet indikata l-festa tagħha fl-4 ta' Frar. Bil-mod il-mod it-tradizzjoni tal-mara li tixxotta l-Wiċċ ta' Ġesù bix-xugaman, li nisslet l-isem ta' Veronika, kif rajna, xterdet mal-Knisja kollha, u nessiet għal kollox l-episodju tal-mara tal-Vangelu li giet imfejqa mill-emorragija. B'hekk ir-rabta tal-Veronika ma' Berenika ta' Ċesarija ta' Filippu kienet tinsab biss fil-kitbiet apokrifi li semmejna, u dahlet fit-tradizzjoni lokali tal-Knisja ta' Ġerusalem.

Il-popolarità tal-kult lejn Santa Veronika tidher ċara f'diversi opri ta' arti ta' pittura u skultura, li wasslu l-immagini tagħha sal-gurnata tal-lum, u daħħlu lil din il-mara qaddisa fid-devozzjoni tal-*Via Crucis*, billi ddedikaw lill-ġrajja tagħha s-sitt stazzjon tat-Triq tas-Salib. L-aktar post li fih din il-qima żviluppat kienet proprju l-Bażilika ta' San Pietru fil-Vatikan, fejn hi meqjuma x-xbieha tal-Wiċċ ta' Kristu, imsejha l-Velu tal-Veronika, li l-istudjużi jidentifikawha bħala ikona Bizantina, u li tissemma minn Dante fil-*Canto XVII*, 104 tal-*Paradiso* fid-*Divina Commedia*. L-aktar statwa famuża tal-Veronika hi l-istatwa kolossali tar-rham li hemm f'waħda mill-erba' niceċ ta' taħt il-koppla tal-Bażilika ta' San Pietru fil-Vatikan, opra tal-iskultur Francesco Mocchi (1635-39), flimkien mal-istatwi l-oħrajn ta' Sant'Elena, San Longinu u Sant'Andrija.

Ma' din id-devozzjoni lejn il-Veronika twieldet ukoll id-devozzjoni lejn il-*Volto Santo*, jew il-Wiċċ ta' Kristu. Santa Veronika għandha kult partikulari fi Franza, fejn hemm it-tradizzjoni li wara l-mewt ta' Kristu, hi żżewġet lil Żakkew u marret biex tevangelizza l-Gallia (Franza), fejn imbagħad mietet fl-eremitagġ ta' Soulac. Hemmhekk hi magħrufa bħala Sainte Venice jew Venisse, u hi



Francesco Mochi, *Santa Veronica* (1635-39),
Bażilika S Pietru, Vatikan

meqjuma fi Franza bħala patruna tan-negożjanti tal-għażel u patruna tan-nisa ħasselin. B'mod partikulari l-immagini tal-*Volto Santo* hi meqjuma fis-Santwarju ta' Manoppello, fl-Abbruzzo.

Fis-seklu 16, Baronio fl-*Annales* daħħal l-istorja tal-migja tal-Veronika f'Ruma bir-relikwa prezzjuża. F'Milan il-festa ta' Santa Veronika kienet tiġi ċcelebrata nhar l-4 ta' Frar u San Karlu Borromeo introduċa Uffiċċju u Quddiesa proprja

fil-brevarju u l-messal Ambrosjan. L-isem ta' Veronika ma jidherx fil-martiroloġi antiki jew medjevali.

Fil-*Via Dolorosa* ta' Ġerusalem, il-Patrijiet Frangiskani jieqfu quddiem is-sitt stazzjon li jfakkar il-laqqha ta' Ġesù mal-Veronika. Dan l-istazzjon jinsab f'nofs it-taraġ tat-triq li bl-Għarbi tisesejjaħ *Tariq al-Ālām*, jiġifieri t-Triq tat-Tbatija (*Via Dolorosa*), u hu immarkat minn framment ta' kolonna ingastata fil-ħajt.



Tradizzjoni tardiva tqiegħed hawnhekk id-dar tal-Veronika. Din il-binja giet akkwistata mill-Griegi Kattoliċi (Melkiti) lejn tmiem is-seklu 19. Tikkonsisti f'kappella superjuri u kripta taħt il-livell tat-triq, li l-fdalijiet l-aktar antiki tagħha x'aktarx li kienu jagħmlu parti mill-knisja Bizantina ta' San Kosma u San Damjan.

DENYS PRINGLE, *The Churches of the Crusader Kingdom of Jerusalem: A Corpus, Volume 3, The City of Jerusalem*, Cambridge University Press, 2010, n. 311, p. 160, jgħid li f'dan il-post kien jeżisti monasteru ta' San Kosma u San Damjan wara l-qerda tal-Persjani fis-sena 614, meta hemmhekk ġew immassakrati 2212 persuna. Fil-bidu tas-seklu 9 il-*Commemoratorium de Casis Dei* jgħid li kien hemm tliet saċerdoti residenti f'San Kosma u San Damjan. Fl-1890, meta kienet qed tiġi rrangata din il-kappella tas-sitt stazzjon tal-*Via Crucis*, instabet iskrizzjoni li tirreferi bil-Grieg għad-dar tal-*anarguroi* (foqra), li hu l-isem mogħti liż-żewġ tobba qaddisin u martri Sirjani Kosma u Damjan, li kienu jaqdu lill-foqra bla ħlas. Fi żmien il-Kruċjati f'dan il-post kien hemm ukoll knisja dedikata lil San Kosma u San Damjan, għax fis-sena 1162 tissema dar li Ralph Bourdin inġhata fi Triq San Kosma fi proprjetà li kienet tal-Ospedaliери. Nafu li hawnhekk kien hemm knisja minn deskrizzjoni ta' pellegrin Slav, li madwar l-1360 isemmi d-dar ta' San Kosma u San Damjan lejn

il-lvant tal-Bażilika tal-Qabar ta' Kristu, nofs triq lejn il-Knisja ta' Santa Marija dello Spasimo (4 Stazzjon tal-*Via Dolorosa*).

Il-kappella li hemm illum taħt il-livell tat-triq giet irrangata fuq id-disinn tal-arkitett Antonio Barluzzi u l-artisti Franciżi Loupays u Bidaud. Illum il-ġurnata din il-kappella u l-binja ta' fuqha, li kif għidna, huma proprjetà tal-Griegi Kattoliċi, jgħixu fihom il-Little Sisters of Jesus ta' Charles de Foucauld.

ĠEDDED L-ABBONAMENT TIEGHEK

L-ART **Imqaddsa**
RIVISTA BIBLIKA

TIGDID
L-ART IMQADDSA
2020



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2020

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċiviha.





Ikteb jew ċempeli:

Kummissarjat tal-Art Imqaddsa

8, Triq Santa Lucija,

Valetta VLT 1213, Malta

Tel: 21 24 2254

E-mail: comalt@ofm.org.mt

www.ofm.org.mt

